

ሥርዓተ ቤተ ክርስቲያን ዘጠነኛ ክፍል

**ሥርዓተ ቤተ ክርስቲያን 9ኛ
ክፍል**

**ኦርቶዶክሳዊ መዝሙር እና
ምስጢራዊ ሥርዓቱ**

ሥርዓተ ቤተ ክርስቲያን ዘጠነኛ ክፍል

መክስተ ርዕስ (ይዘት)

መግቢያ	5
ምዕራፍ አንድ የመዝሙር ምንነት እና አጀማመር	6
1.1 መዝሙር ማለት ምን ማለት ነው	6
1.2 መዝሙር መቼ ተጀመረ	7
1.3 መዝሙር በዘመናት ሒደት	8
1.4 የመዝሙር ዓላማ	10
1.5 እግዚአብሔርን ሁል ጊዜ ለማመስገን እንዲገባ ያውቃል	11
1.6 እንዳናመስግን የሚያደርገን ምንድን ነው	11
የምዕራፉ የማጠቃለያ ጥያቄዎች	12
ምዕራፍ ሁለት መዝሙር በኢትዮጵያ ኦርቶዶክስ ቤተ ክርስቲያን	13
2.1 የቅዱስ ያሬድ አነሣሥ	14
2.2 የቅዱስ ያሬድ ዜማዎች	15
2.3 የቅዱስ ያሬድ የድርሰት ምንጮች	16
2.4 የቅዱስ ያሬድ የዜማ ምልክቶች በመዝሙር	17
2.5 የቅዱስ ያሬድ የዜማ መጻሕፍት	18
የምዕራፉ የማጠቃለያ ጥያቄዎች	22
ምዕራፍ ሦስት ሥርዓተ ማኅሌት	23
3.1 የሥርዓተ ማኅሌት አጀማመር እና ሥርዓቱ	24
3.2 ለሥርዓተ ማኅሌት የምንገለገልባቸው ንዋያተ ማኅሌት	30
3.3 የዜማ ልዩነት	32
3.4 የመዝሙር መገልገያ ንዋያተ ቅድሳት	33
የምዕራፉ የማጠቃለያ ጥያቄዎች	37

ሥርዓተ ቤተ ክርስቲያን ዘጠነኛ ክፍል

ምዕራፍ አራት የግእዝ መዝሙራት -----	38
4.1 የግእዝ መዝሙራት እና መለያ ጠባያቸው-----	38
4.2 የግእዝ መዝሙራት አጠናን-----	39
4.3 የዝማሚያ ሥርዓት እና ዓይነቶች-----	40
4.4 መዝሙርን ሁሉ እንዳገኘን ለምን አንዘምርም-----	40
4.5 የአማርኛ መዝሙራት አጀማመር-----	41
የምዕራፉ የማጠቃለያ ጥያቄዎች -----	43
ምዕራፍ አምስት መዝሙር በሰንበት ትምህርት ቤቶች-----	44
5.1 የሰንበት ት/ቤቶች መዝሙራት ሥርዓት-----	44
5.2 የሰንበት ት/ቤቶች የአማርኛ መዝሙራት-----	45
5.3 የሰንበት ት/ቤቶች የበዓላት መዝሙር-----	46
5.4 የሰንበት ት/ቤቶች የግእዝ መዝሙራት-----	47
5.5 የሰንበት ት/ቤቶች የዘወትር መዝሙራት-----	47
5.6 የሰንበት ት/ቤቶች መዝሙራት መለያ ጠባያት-----	48
5.7 የመዝሙር መጻሕፍት እና ምንጮቻቸው-----	48
5.8 የሰንበት ተማሪዎች የአገልግሎት ልብስ-----	49
5.9 በየዘመናቱ መዝሙር ላይ እና የመዝሙር ሥርዓትን ላይ የተከሰቱ ችግሮች እና መፍትሔዎቻቸው-----	50
የምዕራፉ የማጠቃለያ ጥያቄዎች -----	51
ዋቢ መጻሕፍት -----	52

ሥርዓተ ቤተ ክርስቲያን ዘጠነኛ ክፍል

መግቢያ

መዝሙር በግልና በኅብረት የሚዘመር ሰውና መላእክት በአንድነት እንደዘመሩ ታናሽ ታላቅ ሳይል ሁሉንም የሚያሳትፍ ዝማሬውም በልዑል እግዚአብሔር ፊት ቆመን አምላካችንን የምናመሰግንበት፤ የምናወድስበት በቁመታችንም ከቅዱሳን መላእክት ጋር የሚያመሳስለን መንፈሳዊ ተግባር ነው። ራዕ 19:5፤ 1ኛ ቆሮ 14:26 መዝሙር ለክርስቲያን የዘወትር ተግባር እንደመሆኑ ከቅዱሳት መጻሕፍት መሠረትነት ጥቂቶችን ምሳሌ አድርገን እንማራለን።

መንፈሳዊው መዝሙር እግዚአብሔር በቅኔ በሚያምር ዜማ የምናመሰግንበት ነው። “በምዝሙርና በዝማሬ በመንፈሳዊም ቅኔ እርስ በእርሳችሁ ተነጋገሩ፤ ለጌታ በልባችሁ ተቀኙና ዘምሩ” ኤፌ 5:18-20 እንዳለ በዚህ የመንፈሳዊ ተግባር እግዚአብሔርን በቅኔ በሚያምር ዜማ እናመሰግንዋለን፤ እናወድሰዋለን። ቅዱሳን መላእክትም በቤተልሔም ለጌታችን ልደት በደስታ እንዳመሰገኑ፤ ትንሳኤውን በምሥጋና እንዳበሰሩ፤ እርገቱን በምስጋና እንዳጀቡ፤ ዳግም ምጽአቱንም በምስጋና እንደሚያውጁት ሁሉ የክርስቶስ አካል የሆነችውን ቤተ ክርስቲያንም ያለመቋረጥ ያገለግሏታል።

መንፈሳዊ መዝሙር የሚያበረታን እና የሚያጽናና መንፈሳዊ ኃይል ነው። መዝሙር በሃይማኖት መከራ ድካም ሲገጥመን ከድካማችን የሚያበረታን መከራን እንዳንሰቀቅ እንዳንፈራ የሚያጸናን የሚያበረታን መንፈሳዊ ኃይል ነው። ሐዋርያው ቅዱስ ጳውሎስ እና ሲላስ በእስር ሳሉ በጸሎት ብቻ ሳይሆን እግዚአብሔርን በዝማሬም ያመሰግኑት ነበር። የሐዋ ሥራ 16:25 “በመዝሙር በተጨነቁ ጊዜ ወደ እግዚአብሔር ጨኹ ሰማኝም” መዝ 119:1 መንፈሳዊ መዝሙር እግዚአብሔር ለእኛ ስላደረገው ሁሉ ደስታችንን የምንገልጽበት ነው። “ደስ የሚለው ማንም ቢኖር እርሱ ይዘምር” ያዕ 5:13 ሙሴና ተከታዮቹ በተለይም እህቱ ማርያም በክብሮ ድምጽ እያጀቡ በጣእመ ዜማ “ንሴብሆ ለእግዚአብሔር ስቡሃ ዘተሰብሃ፤ በክብር ከፍ ከፍ ብሏልና ለእግዚአብሔር እዘምራለሁ ፈረሱን እና ፈረሰኛው በባህር ጣለ” በማለት ዝማሬን አቅርበዋል። ዘፀ 2:1-10 ዛሬም በሠርግ፤ በባዕላት እና በድል ወቅት የቅዱሳንን ተጋድሎ እና ሕይወታችውን እያሰቡ እግዚአብሔር ለእኛ ያደረገውን እያደነቅን በሚያምርና ለምስጋና በተለየ የዜማ ስልት መዝሙር ይገባል።

ሥርዓተ ቤተ ክርስቲያን ዘጠነኛ ክፍል

ምዕራፍ አንድ

የመዝሙር ምንነት እና አጀማመር

ዓላማ

ተማሪዎች ይህንን ትምህርት ሲያስጠናቅቁ

- የመዝሙርን ምንነት፣ አጀማመርና ዓላማ በሚገባ ይገነዘባሉ።
- እግዚአብሔርን ዘወትር ማመስገን እንዲገባ በማወቅ ዘወትር እግዚአብሔርን በመዝሙር ያመሰግናሉ።
- እግዚአብሔርን እንዳናመሰግን የሚያደርጉንን ፈተናዎች በመረዳት እራሳቸውን ከዚህ ይጠብቃሉ።

የመክፈቻ ጥያቄዎች

- የመዝሙርን አጀማመር ጠይቃችሁ በመምጣት ለመምህራችሁ ገንኙ።
- መዝሙር እኛ ካለንበት ዘመን እንዴት እንደደረሰ አስረዱ።

1.1 መዝሙር ማለት ምን ማለት ነው

መዝሙር ዘመረ አመሰግነት ከሚለው የግእዝ ግስ የወጣ ሲሆን ትርጉሙም ምስጋና፣ ልመና፣ መማጸን፣ ማዜም ማለት ነው። መዝሙር ማለት ስልትና ባለው ቃና ተቀነባብሮ ከጉሮሮ የሚወጣ ድምጽ፣ የሚዜም በዜማ ዕቃ የሚቀርብ መንፈሳዊ ምስጋና /ማኅሌት/ ማለት ነው። በሌላ መልኩ ደግሞ መዝሙር የባህርይ አምላክ ልዑል እግዚአብሔር በሰማይ በምድር የሚመሰገንበት ዓቢይ የጸሎት ክፍል የሆነ ጣዕመ ዜማ ነው። በዚህም እግዚአብሔር ለእኛ ስላደረገው ሁሉ ደስታችንን ምንገልጽበትም ነው። በሰማይ ቅዱሳን መላእክት በምድር ደግሞ ፍጥረተ ዓለም ልዑል እግዚአብሔር በመዝሙር ያመሰግኑታል። ቤተ ክርስቲያን ሰማያዊውን ሥርዓት አብነት በማድረግ እግዚአብሔር ሃያ አራት ሰዓት የሚመሰገንበትን ሥርዓት ዘርግታ ዘወትር ለምስጋና ትተጋለች።

በቅድስት ቤተ ክርስቲያን አስተምህሮ የመዝሙር ዜማ በሁለት ይከፈላል። እነርሱም የኃዘንና የደስታ ዜማ ናቸው። የኃዘን ዜማ የሚባለው ረጋ ያለ ለስለስ ባለ ድምጽ ቃና የሚቀርብ ያለፈውን ሕይወታችንንም ሆነ መጪ ሕይወታችንን የሚያስቃኝ ዜማው ከቃሉ ጋር ተጣምሮ ውህደት ፈጥሮ የሰውነትን እንቅስቃሴ፣ ጭብጨባ፣ እልልታ፣ ዝላይና ሆታ ሳይቀላቀልበት በተረጋጋ ልብ በተመሥጦ በጥልቅ ስሜትና በቁዝማ የሚዜም ዜማ የሃዘን ምስጋና ይባላል። ሌላኛው ደግሞ የደስታ ዜማ መዝሙር ሲሆን ይህ ዜማ በከበሮ፣ በጸናጽል፣ በመቋሚያና በእልልታ እንዲሁም በጭብጨባ ታጅቦ የሚቀርብ የዜማ ስልት ነው። በኅብረትም ሆነ

ሥርዓተ ቤተ ክርስቲያን ዘጠነኛ ክፍል

በተናጠል የሚቀርብ በወኔ በፈገግታና በደስታ የእግዚአብሔርን ታላቅነት ከሀሊነት እያስታወሱ የተደረገልንን ውለታ እያወሱ የሚዜም በደስታና በድል ቀን የሚቀርብ መዝሙር ነው።

1.2 መዝሙር መቼ ተጀመረ

መዝሙር ከዓለመ መላዕክት ለሰው ልጆች ከመድረሱና በመዝሙር ከመጠቀሙ በፊት መዝሙር ከመላዕክት ጋር አብሮ የተገኘ ነው። «ብርሃን ይሁን» በማለት ብርሃን በስተምስራቅ ሲገርፍ መላዕክት በአንድ ቃል ቅዱስ ቅዱስ ቅዱስ እግዚአብሔር ብለው ምስጋና ጀመሩ። «ሱራፌልም ከእርሱ በላይ ቆመ ለእያንዳንዱም ስድስት ክንፍ ነበረው። በሁለቱ ክንፉ ፊቱን፣ በሁለት ክንፉ እግሮቹን፣ በሁለት ክንፉ ይበርር ይሸፍን ነበር።» አንዱም ለአንዱ «ቅዱስ ቅዱስ ቅዱስ የሠራዊት ጌታ እግዚአብሔር ምድር ሁሉ በክብሩ ተሞልታለች» እያለ ይጮህ ነበር። ኢሳይ 2፡3፤ ራዕ 4፡8 ቅዱስ አትናቴዎስም « በምስጋና ቃል እግዚአብሔርን እንደሚያመሰግኑት መላዕክት እንሁን በዜማ የሚያመሰግኑ አሉ የሚዘምሩ ማለት ቅዱሳት መጻሕፍት ተባብረው ይመሰክራሉ» ይለናል።

መላዕክት ይህን መዝሙር ለእግዚአብሔር ሲያቀርቡ በመፍራና በመንቀጥቀጥ እግዚአብሔርንም በማክበር እንደነበር ሲዘምሩ ከሚያደርጉት ሥርዓት ለመረዳት እንችላለን። ይህም አካላቸውን በሙሉ በክንፋቸው ይሸፍኑ እንደነበር ተጠቅሷል። ስለዚህም ነው መዝሙር በዓለመ መላዕክት ከሳጥናኤል ክህደት በፊት በእምነት በጸኑ ቅዱሳን መላዕክት ተጀመረ የምንለው።

አዳም በገነት እያለ ፍጥረታት ሁሉ ወደ አዳም ይሔዱ ነበር መላዕክት ደግሞ ከፍጥረታት አንዱ ስለሆኑ ወደ አዳም መሔዳቸው አይቀርም። ከአፋቸው መዝሙር ስለማይለይ አዳም መዝሙራቸውን መስማቱና መልመዱ አያከራክርም። ስለዚህ መዝሙር ከሰው ልጆች ሕይወት ጋር አብሮ ተገኝቷል። የሰውና የመላዕክት መዝሙር አንድ ነው ቢባልም አያጠራጥርም «የመላዕክትን እንጀራ ሰው በላ» መዝ 77፡25። የተባለውም መቼም መላዕክት የሚበሉ የሚጠጡ ሆነው አይደለም የመላዕክት ምግባቸው ምስጋና መዝሙር ነው እንጂ። ስለዚህ የመላዕክት መዝሙር ወይም ምስጋና ለሰውም እንደተሰጠው መናገሩ ነው።

ምንም እንኳን የመዝሙር አጀማመር መቼ የት እንዴት ማን እንደ ጀመረው ለይቶ ባይነግረንም ከላሜሕ በፊት መኖሩን ለመረዳት እንችላለን። ምክንያቱም በገናና መለከተት የመዘሙር መሳርያዎች በመሆናቸው ነው። «ላሜሕም ሁለት ሚስቶችን አገባ የአንዲቱን ስም አዳ የሁለተኛይቱም ስም ሴላ ነበር። አዳም ወላጆች እርሱም በድንኳኖች የሚቀመጡት የዘላኖች አባት ነበር። የወንድሙም ስም ሴላ ነበር እርሱም በገናና መለከትን ለሚይዙ አባት ነበረ» ዘፍ 4፡19-21። ከላሜህ መዝሙር ነበር ካልን ደግሞ አዳም ወደ ነበረበት ዘመን ውስጥ ይገባል። የአዳም እድሜ 930 ዓመት ነውና። ስለዚህ አዳም መዝሙር ያውቅ ነበር ማለታችን ስህተት ሊሆን አይችልም።

መጽሐፍ ቅዱስ የሰው ልጆች መዝሙርን በተለያዩ ጊዜና ሁኔታ እንደዘመሩ ይነግረናል። በዚህም እግዚአብሔርን አመስግነውበታል፣ ተማጽነውበታል፣ ማዳኑን ተናግረውበታል። ለአብነትም ያህል እስራኤላውያን ከግብጽ ባርነት ነጻ ቢወጡ ዘምረዋል። መሳ 15፡1፤

ሥርዓተ ቤተ ክርስቲያን ዘጠነኛ ክፍል

እስራኤል ጠላቶቻቸውን ባሸነፉ ጊዜ ዘምረዋል። 1^ኛ ሳሙ 5፡1፤ ክፉን መንፈስ ለማራቅ ቅዱስ ዳዊት ዘምሯል። 1^ኛ ሳሙ 16፡14-23፤ ኤልሳ ዘምሯል። 2^ኛ ነገ 3፡15፤ ደስ የተሰኙ ሁሉ ዘምረዋል። 2^ኛ ሳሙ 4፡1-23 ሉቃ 2፡14-24 ያዕ 5፡13፤ ሐዋርያትም በመከራ ውስጥ ሆነው እየጸለዩ እግዚአብሔርን በመዝሙር አመስግነዋል። ሐዋ 16፡25 ጌታችን መድኃኒታችን ኢየሱስ ክርስቶስ የሥጋ ወደሙን (የቁርባንን) ሥርዓት ሰርቶ፤ ከቆረብ በኋላ ሐዋርያት ዘምረዋል። ማር 14፡ 26

1.3 መዝሙር በዘመናት ሒደት

መዝሙር በዘመናት ሒደት ውስጥ ሲወርድ ሲዋረድ የመጣ ሲሆን በትውፊት፣ በቅብብሎሽ፣ በጽሑፍ እና በቃል የመጣ ሒደት ነው። በመዝሙር ከብሉይ እስከ ሐዲስ ኪዳን ያለውን ሂደት እንመለከታለን።

ሀ. መዝሙር በዘመነ ብሉይ

መዝሙር በዘመነ ብሉይ ሁለት ታሪካዊ አንጻሮች አሉት የመጀመሪያው በህገ ልቦና ያለው የመዝሙር የሥርዓት ሲሆን ሁለተኛው በሕገ ኦሪት የነበረው የዝማሬ ድባብ ነው። በእነዚህ በሁለቱ ዘመናት መዝሙር የራሱ የሆነ ሥርዓትና አቀራረብ ነበረው። ይኸውም ከዚህ እንደሚከተለው በመጠኑ እንመለከታለን።

በሕገ ልቦና

የአዳም ልጅ ቤትም ኑሮውን በደብር ቅዱስ አድርጎ ከኃጥያት ርቆ የእግዚአብሔርን ህግ ጠብቆ የሚኖር ሰው ነበር የእርሱ ልጆችም በደብር ቅዱስ እንደ መላዕክት እያመሰገኑ በሕግና በሥርዓት የሚኖሩ ሆነዋል። በዚህም ከማዕረገ መላዕክት ደርሰው «ደቂቀ ሴት» በሚለው ፈንታ የእግዚአብሔር ልጆች መላዕክት እስከመባል ደርሰው ነበር። ሔኖ 3፡1 ሔኖ 4፡ 12፤ 1^ኛ መቃ 28፤2 2^ኛ መቃ 21፤7 ከዚህ ወረድ ስንል እግዚአብሔርን በሥነ ፍጥረት ተመርምሮ ያገኘው አብርሃም ልጁን ይስሐቅን በወለደ ጊዜ የዘንባባ ዝንጣፊ ይዞ ሰባት ቀን መሰዊያውን እየዞረ እንደዘመረ ቅዱስ መጽሐፍ ይነግረናል። ኩፋ13፤21 ስለዚህ መዝሙር በሕገ ልቦና ትልቁን አምልኮታዊ ድርሻና ሰፊውን መንፈሳዊ አገልግሎት ይወሰድ እንደነበር እንገነዘባለን ምክንያቱም የሰው ልጅ የተፈጠረው ለምስጋና ነውና መዝሙር ደግሞ አንዱ የማመስገኛ መንገድ ነው።

በሕገ ኦሪት

ዘመነ ኦሪት የምንለው ከሙሴ እስከ ክርስቶስ ያለው ዘመን ሲሆን ይህ ዘመን ደግሞ በአራት የዘመን አንጓ ይከፈላል። እነዚህም ዘመነ መሳፍንት፣ ዘመነ ነገስት፣ ዘመነ ነቢያት፣ ዘመነ ካህናት በመባል ይታወቃል።

ሥርዓተ ቤተ ክርስቲያን ዘጠነኛ ክፍል

በዘመነ መሳፍንት

ከሙሴ እስከ ሳኦል ያለው ዘመን ሲሆን እስራኤላውያን ከግብጽ ባርነት ተላቀው ወደ አገራቸው በሚያደርጉት የነጻነት ጉዞ ላይ ውሃ በጠማቸው ጊዜ በሙሴ አማካኝነት ውሃ ከአለት እያፈለቀ ያጠጣቸው ነበር። ህዝቡም ሲጠማቸው ከመጠጣታቸው በፊት ይዘምራሉ ከጠጡም በኋላ ይዘምራሉ። ሊቀ ነቢያት ሙሴ ይኸን መዝሙር የሚያስጠኑ መዘምራን እንደሰየመና የተጠናውን መዝሙር ለልጅ ልጅ እንዲተላለፍ በጽሑፍ እንዲሰፍር እንዲህ ሲል መመሪያ ሰጥቶ ነበር፤ «አሁንም ይችን መዝሙር ለእናንተ ጻፍ ለእስራኤል ልጆችም አስተምሯቸው ይህችም መዝሙር በእስራኤል ላይ ምስክር ትሆንልን ዘንድ ዘወትር በአፋችሁ አድርጓት።» በማለት ህዝቡ የእግዚአብሔርን ምስጋና ከአፋ ሳይነጥል ዘወትር እንዲያመሰግ ማሳሰቢያ ተናግሯል።» ዙፕ 21፥17 ዘዳ 31፥19

በዘመነ ነገስት

ከሳኦል ጀምሮ እስከ ሮብአም ያለው ዘመን ሲሆን በታላቁ ንጉሥ በዳዊት ዘመነ መንግስት የዝማሬ አገልግሎት ይበልጥ የተስፋፋበት ዘመን ነበር። ይኸውም በአራት አለቆች የሚመሩ በሃያ አራቱ ጊዜያት ዐሥራ ሁለት፣ አስራ ሁለት ሆነው የሚያገለግሉ 288 ቅጥረኞች መዘምራን ነበሩ። እነዚህ መዘምራን በደብተራ ኦሪት የተሰበሰቡ በንባብ የሚሆነውን በንባብ በዜማ የሚሆነውን በዜማ ይዘምሩ ነበር። 1^ኛ ዜና 6፥13 2^ኛ ዜና 29፥25 ነህ 12፥45

በዘመነ ነቢያት

ከሮብዓም እስከ ዘሩባቤል ያለው ዘመን ሲሆን በዘመነ ነቢያት መዝሙር በስፋት ይቀርብ ነበር። ቅዱሳን ነቢያት ትንቢት ከመናገር ሕዝቡን ከማስተማር በተጨማሪም በመዝሙር መልክ ትንቢት እየተናገሩ ሕዝቡን ያጽናኑና ያረጋጉ ነበር። እንዲሁም በመንፈስ ቅዱስ ኃይል በመታገዝ ሕዝቡን ከስህተት ለመጠበቅ ለእግዚአብሔር የሚሆነውን ምስጋና ወጥ በሆነ መንገድ ለመቅረጽ በተወሰነ ቦታ ሆነው ዜማውንና ሌላውንም አገላለጽ በአዳር ትምህርት ቤት ውስጥ ገብተው በቋሚነት የሚማሩ የነቢያት ልጆች ነበሩ። በዚህ ጉባኤ ላይ የሚገኝ ሁሉ የእግዚአብሔር መንፈስ እያደረበትና እንደ ነቢያት ልጆች ትንቢት እየተናገረ ይዘምር ነበር። 1^ኛ ሳሙ 10፥ 5 1^ኛ ሳሙ 19፥19

በዘመነ ካህናት

ከዘሩባቤል እስከ ክርስቶስ ያለው ጊዜ በዘመነ ካህናት የመዝሙር አገልግሎት እንዳልቆረጠ ቅዱስ መጽሐፍ እንዲህ ሲል ይነግረናል «እስራኤላውያን ሁሉ በዘሩባቤልና በነህምያ ዘመን ለመዘምራኖችና ለበረኞቹ እድል ፈንታቸው በየአለቱ ይሰጡ ነበር፤ የተቀደሰውንም ነገር ለሌዋውያን ሰጡ፤ ለሌዋውያንም ከተቀደሰው ነገር ለአሮን ልጆች ሰጡ።» በማለት የዝማሬ አገልግሎት የሚሰጡ መዘምራን ውሎ አበል ይመድቡ እንደነበር ንህምያ መዝግቦ ያስነበበናል። ነህ12፥47

ሥርዓተ ቤተ ክርስቲያን ዘጠነኛ ክፍል

ለ. መዝሙር በዘመነ ሐዲስ

መዝሙር በሐዲስ ኪዳን ከስብከተ ወንጌል ቀጥሎ ሰፊ ድርሻ የሚሰጠው ሲሆን በዘመነ ሐዲስ መዝሙርን ያስጀመረው በጸሎተ ሐሙስ እራሱ ጌታችን መድኃኒታችን ኢየሱስ ክርስቶስ ነው። ወንጌላዊው ማቴዎስ ደቀ መዛሙርቱ በጌታ ፊት ይዘምሩ እንደነበርም እንዲህ ብሎ ጽፎልናል። «መዝሙር ከዘመኑ በኋላ ወደ ደብረ ዘይት ወጡ።» በማለት የዘመነ ሐዲስ መዝሙር የተጀመረው በጌታ አስጣኝነት በሐዋርያት ሰልጣኝነት መሆኑን ነግሮናል። ማቴ 26፥30 ማር 14፥22 መዝሙር በዘመነ ሐዋርያት ሰፊውን ድርሻ የያዘ የአምልኮታቸው አካል አብራክ ወንጌል መሆኑን እንረዳለን። 1^ኛ ቆሮ 14፥7 መዝሙር ማህበራዊ ሕይወትን የሚያጣፍጥ የመንፈስ ቅዱስን ጸጋ የሚገልጽ እንደሆነ ሐዋርያው ሲናገር «እንግዲህ ወንድሞች ሆይ በምትሰበሰቡበት ጊዜ ለእያንዳንዱ መዝሙር አለው፤ ትምህርት አለው፤ መገለጽ አለው፤ በለልሳን መናገር አለው፤ መተርጎም አለው፤ ሁሉ ግን ለማነጽ ይሁን።» በማለት መንፈስ

1.4 የመዝሙር ዓላማ

ወደ እግዚአብሔርን ጸሎታችንን ማቅረብ

መዝሙር በሚዘመርበት ጊዜ ከጉሮሮ የሚወጣው ድምጽ እንደ ንግግር የማይፈጥንና ዜማውና ስልቱን ተከትሎ የሚቀርብ በመሆኑ ለሚዘምረው ሰው በተመስጦ የአምላኩን ቸርነት፣ ኃይልነት፣ ውለታና ምሕረት እንዲያስብ ያስችለዋል። «በመዝሙርና በመንፈሳዊ ቅኔ በጸጋው በልባችሁ ለእግዚአብሔርና ለቅዱሳኖቹ በመዝሙር ዘምሩ» ቆላ 3፥16 ዜማ ከንግግር የተሸለ ነው።

ጠንካራ ሥነ ልቦናን መገንባት

የዜማ ትምህርት መንፈስንና አዕምሮን የሚረጋጋና የመዝናናትን፣ የመጽናናትን ስሜት የሚፈጥር በመሆኑ ራሳችንን የማዳመጥና የፈጠራ ክህሎታችን ለማዳበር አቅም እንደሚሰጥ ምሁራን ይናገራሉ። የዜማ ትምህርት የአንድን ሰው እምቅ ኃይልና ድብቅ እውቀት ለማውጣት ይረዳል።

የባህል ልውውጥ

አንድ ማህበረሰብ የራሱ የሆነ ባህል፣ ትውፊት፣ ሃይማኖት፣ አባባል፣ ፈሊጣዊና ምሳሌያዊ ንግግሮች እንዲሁም ተረቶች ይኖሩታል። ስለዚህ አንድ ማህበረሰብ እነዚህን እሴቶች ለሌሎች ማህበረሰብ ከሚያውሉበትና ከሚዋስበት መንገድ አንዱ ዜማ ነው።

በተጨማሪም የመናገር፣ የመጸሕፍት፣ የማንበብ ክህሎትን ለማሳደግ አስተዋጽኦ አለው። እንዲሁም በዜማ ውስጥ ያሉ እንጉርጉሮዎችና ቅላጾች ፍጹም ትኩረት የሚፈልጉ ስለሆኑም ለተወሰኑ ሰዓታት ትኩረት እንዲሰጥ ስለሚያደርገን የትኩረት ክህሎታችንን ያጎለብታል። ንቃተ

ሥርዓተ ቤተ ክርስቲያን ዘጠነኛ ክፍል

ህሊና ለመጨመር፤ አካላዊ ጤንነትን ለመጠበቅ፤ ለመረጃ ልውውጥና መሰል ጉዳዮች ጥቅም አለው።

1.5 እግዚአብሔርን ሁል ጊዜ ለማመስገን እንዲገባ ያውቃሉ

ሰው ጸንቶ በመዝሙር አምላኩን ቢያመሰግን የሚጠቀመው ራሱ ነው። ምክንያቱም እግዚአብሔር በባህርይው ምስጉን ነውና ። ቅዱስ ጳውሎስ ቆላ4፡1-3 ላይ «ጌቶች ሆይ እናንተ ደግሞ በሰማይ ጌታ እንዳላችሁ ታውቃላችሁና ለባርያዎቻችሁ በጽደቅና በቅንነት አድርጉላቸው ከማመስገን ጋር በጸሎት እየነቃችሁ ለእርሱ ትጉ። በዚህም ጊዜ ስለ እርሱ ደግሞ የታሰርሁበት የክርስቶስን ምሥጢር እንድንነግር እግዚአብሔር የቃሉን ደጅ ይከፍታልን ዘንድ ስለ እኛ ደግሞ ጸልዩ።» ብሎ ባስተማረን መሠረት እኛም ሁልጊዜ እግዚአብሔርን ማመስገን እንዳለብን እንረዳለን።

እግዚአብሔርን ሁል ጊዜ ማመስገን አለብን ምስጋና የባህሪው ነውና። እግዚአብሔር እኛን እንድናመሰግነው ፈጥሮናል። ሆኖም በዘመናችን ሁሉ እግዚአብሔርን ማመስገን አለብን። ነብዩ እግዚአብሔር ቅዱስ ዳዊት «ለአንተ የምስጋና መስዋዕት እሰዋለሁ።» መዝ115፡8-17 በማለት እግዚአብሔርን አመስግኖታል። እግዚአብሔር አምላክ ዘወትር በመላእክቱ ይመሰገናል። ቅዱሳን ነቢያት፣ ቅዱሳን ሐዋርያት፣ ቅዱሳን ሰማዕታት እግዚአብሔርን ሲያመሰግኑት ኑረዋል፤ ያመሰግኑትማል። ከቅዱሳኑም ዘወትር ማመስገን እንዳለብን እንማራለን። በማመስገናችንም የምንጠቀመው እኛ ነን ምክንያቱም እግዚአብሔር በባህሪው የተመሰገነ ነውና በማመስገናችን የምንጨምርለት፤ ባለማመስገናችን የምናጎልበት አይደለም። ስለዚህ በሕይወታችን የእግዚአብሔር ጸጋ እንዲበዛልን በሕይወት ዘመናችን ሁሉ እግዚአብሔር ስለፈጠረን፣ ስለደረገልን፣ ለኃጥያታችን ሥርየት ይሆን ዘንድ ስለከፈለልን የደም ዋጋ፣ እንዲሁም እርሱ ራሱን ዝቅ አድርጎ እኛን ከፍ ስለደረገን ዘወትር ልናመሰግነው ይገባል።

1.6 እንዳናመሰግነው የሚያደርገን ምንድነው

- የተሰጠንን በጎ ነገር አለማወቃችን
- የመዝሙር አገልግሎትን አለመረዳት
- የተከፈለልንን ዋጋ አለመረዳት
- ከቤተ ክርስቲያንና ቃሉን ከመስማት መራቅ
- ባዕድ አምልኮ ውስጥ መጠመድ የመሳሰሉት እግዚአብሔርን እንዳናመሰግነው እንቅፋት ይሆኑብናል።

ሥርዓተ ቤተ ክርስቲያን ዘጠነኛ ክፍል

የምዕራፉ ማጠቃለያ ጥያቄ

የሚከተሉትን ዓረፍተ ነገሮች እውነት ወይም ሐሰት በማለት መልሱ።

1. መዝሙር ማለት ዘመረ አመሰገነ ካለው የግዕዝ ቃል የወጣ ነው።
2. የሥነዜማ መዝሙር ልብን በሚመስጥ ቃና ተቀነባብሮ ከጉሮሮ የሚወጣ ዘለግ ያለ ድምጽ ቃና ያለው ምስጋና ነው።
3. መዝሙር ለሰው ልጆች ከመድረሱና ከመጠቀሙ በፊት ከመላዕክት ጋር አብሮ የተገኘ ነው።
4. መዝሙር በሕገ ኦሪት ከሙሴ እስከ ክርስቶስ ዘመን ሲሆን ይህ ዘመን ደግሞ በአራት የዘመን አንን ይከፈላል።
5. መዝሙር በዘመናት ሒደት ውስጥ ሲወርድ ሲዋረድ የመጣ ሲሆን በትውፊት፣ በቅብብሎሽ፣ በቃልና በጽሑፍ የመጣ ነው።

በሁሉ ሥር የተዘረዘሩትን በሁሉ ሥር ካሉት ጋር ተስማሚያቸውን አዛምድ።

- | <u>ሀ</u> | <u>ለ</u> |
|-------------------|------------------------------------|
| 1. መዝሙር በዘመናት ሒደት | ሀ. በንባብ፣ በስንኝ፣ በቅኔ፣ መልክ የሚቀርብ ምስጋና |
| 2. መዝሙር | ለ. ምስጋና ነው |
| 3. መዝሙር በዘመነ ኦሪት | ሐ. በትውፊት፣ በቅብብሎሽ፣ በጽሑፍና በቃል የመጣ |
| 4. የሥነ ቃል መዝሙር | መ. ከሙሴ እስከ ክርስቶስ ያለው |

ሥርዓተ ቤተ ክርስቲያን ዘጠነኛ ክፍል

ምዕራፍ ሁለት

መዝሙር በኢትዮጵያ ኦርቶዶክስ ቤተ ክርስቲያን

ዓላማ

ተማሪዎች ይህንን ትምህርት ሲያስጠናቅቁ

- የቅዱስ ያሬድን አነሳስ እና የዜማ አበርክቶ ይገነዘባሉ።
- የቅዱስ ያሬድን ዜማዎችና ምንጮቻቸውን እንዲሁም የዜማ መጻሕፍቱን በማወቅ ይገለገሉባቸዋል።
- የቅዱስ ያሬድን የዜማ ምልክቶች ያላቸውን አገልግሎት በመረዳት ይገለገሉባቸዋል።

የመክፈቻ ጥያቄዎች

- ስለ ኢትዮጵያዊው ሊቅ ቅዱስ ያሬድ የምታውቁትን ለመምህራቹ ንገሩ።
- የቅዱስ ያሬድን የዜማ ምልክቶች ዘርዝሩ።
- ያሬዳዊ ዝማሬ ስንል ምን ማለታችን ነው።

በሀገራችን መዝሙር የተጀመረው በዘመነ ብሉይ ሊሆን የንግስተ ሳባ ልጅ ቀዳማዊ ሚኒሊክ ወደ አባት ሀገሩ ኢየሩሳሌም ሄዶ ሦስት ዓመት ቆይቶ ሲመጣ ታቦተ ጽዮንን፤ የኦሪት ሕግጋትን (ሥርዓትን) እና በጣም ብዙ መጻሕፍትን ከነሐሴናት ይዞ ወደ አገራችን ተመልሷል። እነዚህም መዝሙራት ዜማ አልነበራቸውም በማስተዛዘል ነበር የሚቀርቡት። በቤተ ክርስቲያን ታሪክ ለመዝሙራት ዜማ እንዲኖራቸው ያደረገው ታላቁ አባት ኢትዮጵያዊው ሊቅ ቅዱስ ያሬድ ነው። ኢትዮጵያ ብሉይ ኪዳንንም ሐዲስ ኪዳንንም ከሌሎች ዓለማት ቀድሞ የተቀበለች በመሆኗ «ኢትዮጵያ እጆችዋን ወደ እግዚአብሔር ትዘረጋለች።» ተብሎላታል። እጆችዋን በመዘርጋት ከእግዚአብሔር ካገኘችቸው ስጦታዎችም አንዱ መዝሙር ነው። «ለኢትዮጵያ ሰዎች ምግባቸውን ሰጠሃቸው» እንደተባለው ምግብ ነፍስ የሆነ ልዩ መዝሙር በቅዱስ ያሬድ አማካኝነት ከእግዚአብሔር እንተሰጠ እንረዳለን። ለዚህም ነው ዛሬ በየትኛውም የዓለም ክፍል የማይገኙ መዝሙር እና የዜማ መሣሪያዎች በኢትዮጵያ ውስጥ የምናገኘው። ኢትዮጵያ ሀገረ እግዚአብሔር በመሆኗ የቀድሞውን ከመላእክት ጀምሮ የነበረውን ይዛ ትገኛለች። በዚህም መዝሙር ዘወትር ፈጣሪዋን ታመስግንበታለች፤ አምላኳንም ትማጸንበታለች። ይህን የእግዚአብሔር ስጦታ አክብሮ መጠቀም የሰው ልጆች ፈንታ ሊሆን መናቅና አለመቀበል ግን ሰጪውን መቃወም ነውና በኣግባቡ ልንጠቀምበት ይገባናል።

ሥርዓተ ቤተ ክርስቲያን ዘጠነኛ ክፍል

2.1 የቅዱስ ያሬድ አነሣሥ

ሊቁ ቅዱስ ያሬድ እናቱ ክርስቲና (ታወቅልያ) አባቱ አብዩድ (ይስሐቅ) ሲሆኑ በአክሱም ከተማ ሚያዚያ 5 በ505 ዓ.ም ተወለደ። የስሙም ትርጉም ብዙ ነው፤ ያሬድ ማለት «ራዕዩ ምስጢር፣ ነጻሬ ጎብኝ» ማለት ነው። የመላእክት ምስጢር የነበረውን ፀዋት ዜማ አምልቶና አስፍቶ ተናግሯልና። እንዲሁም ያሬድ ማለት «ንብ» ማለት ነው፤ ንብ የማይቀስመው አበባ እንደሌለ ሁሉ ያሬድም ከመጻሕፍት የማይጠቅሰው የለምና። በንብ የተቀሰመው ማር እጅግ ጣፋጭ ከመሆኑም በላይ ሰሙ ለመብራትነት ውሎ ጨለማን አርቆ ብርሃንን እንደሚሰጥ ሁሉ፤ የቅዱስ ያሬድም ዜማ ንባቡ ከምስጢሩ ጋር ተዋህዶ ምእመናንን ደስ ከማሰኘቱም በላይ መናፍቃንን የሚያሳፍር፣ ለምእመናን ተድለ ደስታን የሚያበስር፣ ኃይለ ቃሉ እንደ መብረቅ የሚያንጸባርቅ ጨለማ ክህደትን የሚያርቅ ብርሃን ጥበብ የተመላበት ነው።

ቅዱስ ያሬድ በተወለደ በሰባት ዓመቱ አባቱ ስለሞተ እናቱ የአክሱም ገበዝ ለነበረው ለአጎቱ ለጌዴዎን እንዲያሳድገው እና እንዲያስተምረው ሰጠችው። ትምህርት አልገባ ስላለውና ቁጣውና አለንጋው ስለበዛበት ከአጎቱ ዘንድ ሊጠፋ መንገድ ጀመረ በመንገድም ደክሞት ከእንዲት የሾላ ዛፍ ስር በደረሰ ጊዜ ከድካሙ ያርፍ ዘንድ ከዚያ ተቀመጠ። ትልም ወደ ዛፏ ሲወጣ አየ። ወደ ዛፏ እኩሌታ ሲደርስ ወደ ምድር ይወድቃል፤ እንዲህ ሲል ቆይቶ በሰባተኛው ከዛፏ ላይ ወጣ፤ ከቅጠሏም ተቀምጦ በላ። ትሉም ከዛፏ ወጥቶ ምግቡን ለመብላት በብዙ ድካም እንደ ደከመ ባየ ጊዜ ወደ ልቦናው ተመለሶ ሰውነቱንም ወቀሳት ታግሶሽ ቢሆን እግዚአብሔር በገለጠልሽ ነበር፤ ብሎ ወደ መምህሩ ጌዴዎን ዘንድ ሄዶ በዕንባ ይቅርታን በመጠየቅ ትምህርቱን ቀጠለ።

ከዚያም በኋላ ቅዱስ ያሬድ አይነ ልቡናውን ያበራለት ዘንድ ፈጣሪውን እያለቀሰ በለመነ ጊዜ እግዚአብሔርም ጸሎቱን ሰምቶ ዕውቀትን ገልጾለት መዝሙረ ዳዊትን፣ ውዳሴ ማርያምን፣ መሐልየ ነቢያትን፣ መሐልየ ሰሎሞንን፣ ብሉያትን መጻሕፍተ ሐዲሳትን ንባባቸውን እስከ አገባባቸው አወቀ። በኋላም በድቁና ማዕረግ በአክሱም ጽዮን ቤተ ክርስቲያን እያገለገለ ይኖር ጀመረ። በወቅቱ ቃለ እግዚአብሔር እና ቅኔ እንደ ግብጻውያን በቀስታ በጉሮሮ ይነገር ነበር እንጂ ከፍ ባለ ድምጽ መዘመር እንዲሁም ቅኔ መቀኘት የለም ነበር። እግዚአብሔርም በቅዱስ ያሬድ መመስገንን በወደደ ጊዜም ከኤዶም ገነት በሥላሴ አምሳል ሦስት ወፎችን ላከለት (በወፎች የተመሰሉት መላእክት ናቸው) እርሱም ወደ ሰማይ ተነጥቆ ሃያ አራቱ ካህናት ሰማይ ሲያመሰግኑ ሰማ። እርሱም ከሃያ አራቱ ካህናት ሰማይ በየዜማው ማኅሌትን ሰማ /ተማረ/።

ከዚህም በኋላ የተማረውን ማኅሌት ልብ አድርጎ አውቆ ወደ ምድር ወረደ። የአክሱም ሹም ወደ ሆነችው ወደ አክሱም ታቦተ ጽዮን ካለችበት ቤተ ክርስቲያን በሦስት ሰዓት ገብቶ በታቦተ ጽዮን አንጻር ፊት ለፊት ቆሞ « ሃሌ ሉያ ለአብ ሃሌ ሉያ ለወልድ ሃሌ ሉያ ለመንፈስ ቅዱስ ቀዳሚሃ ለጽዮን ሰማየ ሣረረ ወበዳግመ አርአዮ ለሙሴ ዘከመ ይገብር ግብራ ለደብተራ» ይኸውም « እግዚአብሔር አብ ቅድመ ዓለም የነበረ ዓለምንም አሳልፎ የሚኖር እግዚአብሔር

ሥርዓተ ቤተ ክርስቲያን ዘጠነኛ ክፍል

ወልድ ቅድመ ዓለም የነበረ ዓለምንም አሳልፎ የሚኖር እግዚአብሔር መንፈስ ቅዱስ ቅድመ ዓለም የነበረ ዓለምንም አሳልፎ የሚኖር፤ ከጽዮን አስቀድሞ የነበረ ሰማይን ፈጠረ በሁለተኛም ጊዜ የደብተራ ኦሪትን ሠራ ወይም በታቦተ ጽዮን ማደሪያ የሆነውን ድንኳን እንዴት እንደሚሰራ ለሙሴ አሳየው። ማለት ሲሆን ይህንንም ዜማ አርያም ብሎ ጠራው። ከመላእክት ወይም ከሰማይ የተገኘ ማለት ነው። ቅዱስ ያሬድ ይህንን ዜማ በተመስጦ ሲያዜም ንጉሡ፣ ንግሥቱ፣ ጳጳሱና ካህናቱ ተሰባስበው በአድናቆት ያደምጡት ነበር። ከዚያ በፊት እንዲህ ያለ ዜማ አልነበረምና። የቅዱስ ያሬድ ድርሰት ብሉይን ክሐዲስ ያስማማ፣ የቤተ ክርስቲያን ትምህርት በሚገባ የያዘ ሲሆን ለእግዚአብሔር፣ ለእመቤታችን፣ ለቅዱሳን፣ ለጳውሎስ፣ ለሰማዕታት ተገቢ የሆነውን ምስጋና የያዘ ነው። በተጨማሪም ለዓመቱ ወቅቶችና ለየበዓላቱ ተስማሚ አድርጎ መድሃኒቱን ያድርሳል። ድርሰቶቹንም በግእዝ፣ በእግዛድና በአራራይ ዜማ ያዘጋጀው ሲሆን ለነዚህም ስምንት የዜማ ምልክቶችን አዘጋጅቶቻቸዋል። ቅዱስ ያሬድ የቅዳሴያትን ዜማም ያዘጋጀ ሲሆን ለቅኔ ትምህርትም መሠረት ጥሏል።

ቅዱስ ያሬድ ዜማውን ካዘጋጀ በኋላ በወሎ፣ በጎንደር፣ በሸዋ፣ በጋሞ ጎፋ እንዲሁም በሰሜንና ወገራ፣ አገውና በጌምድር እየተዘዋወረ አስተምሮ ከሰሜን ተራሮች ውስጥ እየጸመና እየጸለየ በብህትውና ለብዙ ዘመናት ከኖረ በኋላ በሰሜንዊ ምስራቅ በኩል ባለው በጸለምት ዋሻ ውስጥ በ571 ዓ.ም ግንቦት 11 ቀን ተሰውሯል።

2.2 የቅዱስ ያሬድ ዜማዎች

ኢትዮጵያዊው ሊቅ ቅዱስ ያሬድ በመንፈስ ቅዱስ መሪነት የደረሳቸው የዜማ ምድቦች ሦስት ናቸው። የዜማ ምድቦቹም ራሳቸውን ችለው የሚሄዱ የራሳቸው የሆነ ሕግና መመሪያ እንዲሁም ጣዕመ ዜማና ቃና ያላቸው ናቸው።

ሀ. ግዕዝ

ግእዝ የሚለው ቃል በዜማነቱ ሲተረጎም ርዕቱ፣ የቀና ቀጥተኛ አንደኛ ስልት የመጀመሪያ ዜማ ማለት ነው። ግእዝ በዜማ ስልቱ /በባሕርይው/ በጣም ጠንካራና ኃይለኛ ከመሆኑ የተነሳ ሊቃውንቱ ደረቅ ዜማ ይሉታል ይህም ማለት ወዝ የሌለው ማለት ነው። ይህ ዜማ በአብ ይመሰላል። ለምን ቢባል አብን «ርዕቱ ሎቱ ናዕኩቱ» ማለትም አብን ልናመሰግነው ይገባል የሚል ትርጉም ይሰጠናል በወንጌል እንደ ተጻፈው አንድያ ልጁን ሰጥቶናልና። አንድም ፅሩይ ባህሪ ይለዋል ማለት ተወዳዳሪ የሌለው ንጹህ፣ ጥራቱ..... በላዕላዊነቱ፣ በመለኮቱ፣ በአምላክነቱ በሁሉም ነውና። በቅዳሴ የመጀመሪያ ክፍል “አሐዱ አብ” የሚለው ዜማ የግእዝ ዜማ ነው።

ሥርዓተ ቤተ ክርስቲያን ዘጠነኛ ክፍል

ለ. ዕዝል

ዕዝል ማለት አዘል፣ አስተዛዘለ ካለው የግእዝ ግሥ የወጣ ሲሆን ዜማው የግእዝ ድርብና ታዛይ ሁለተኛ ማለት ነው። እንዲሁም ዕዝል ማለት ጠንካራ ጽኑዕ ማለት ሲሆን በዜማ ባሕርይውም ሲታይ አስለቃሽ፣ አሳዛኝ ዜማ ነው። ይህም በእግዚአብሔር ወልድ ይመሰላል ለምን ቢባል ወልድ ጽኑዕ መከራን በትዕግስት ተቀብሎ አዳምን ለማዳኑን ይገልጣል። ጌታ በተሰቀለበት በዕለተ ዓርብ የሚዜመው ይህ ዕዝል ዜማ ሲሆን በቅዳሴም ላይ “አሐዱ ወልድ ቅዱስ” የሚለው ዜማም ዕዝል ነው።

ሐ. ዓራራይ

ዓራራይ ማለት ዓራጎራጊ፣ የሚያራራ፣ ጥዑም፣ አሳዛኝ ልብን የሚመስጥ ማለት ሲሆን በዜማ ባሕርይው ደግሞ የሚያራራ የሚያረጋጋ ሰላምን የሚሰጥ ነው። ይህ ዜማም ልብን ደስ የሚያሰኝ የሚያጽናና ነውና በዓራራይ ይመሰላል። “ወቡሩክ መንፈስ ቅዱስ ጳጳረሊቡስ መጽንፄ፣ ወመንጽሐ ኩልነ” እንዲል መንፈስ ቅዱስ የሚያጽናና የሚረጋጋ ነውና። ይህ ዜማ ስለ ሥላሴ ረቂቅ ባህሪያት የሚገልጽና እግዚአብሔርን በተመስሎ እንድናመሰግነው የሚያደርግ ዜማ ነው። በቅዳሴም ላይ “አሐዱ ወእቱ መንፈስ ቅዱስ” የሚለው አራራይ ነው።

በቤተ ክርስቲያናችን ሥርዓት መሠረት በዓቢይ ጾም ጊዜ ቅዳሴ የሚቀደሰው በግእዝ ዜማ ነው። ይህ ዜማ በአብዛኛው ጊዜ በጾም ወቅት ይዜማል። በበዓለ ሃምሳ /ከትንሳኤ በኋላ/ ደግሞ የዕዝል ዜማ ይዜማል። ለምሳሌ በቅዳሴ ላይ ወንጌል ሊነበብ ሲል «ስብሐት ለክ ክርስቶስ እግዚእየ ወአምላኪየ ኩሎ ጊዜ» ካለ በውኃላ «ተፈስሐ በእግዚአብሔር ዘረድአነ» ከተባለ የሚዜመው ዕዝል ሲሆን «በወንጌል መራህከነ ወበነቢያት ናዘዝከነ» ከተባለ ደግሞ የሚዜመው ግዕዝ ነው ማለት ነው።

አንዳንድ ወገኖች ሁሉም ዜማ የቅዱስ ያሬድ ነው። በማለት አውቀውም ይሁን ባለማወቅ በቅዱስ ያሬድ ዚቅ ላይ የሚገኘውን «ኢየዐዱ እንስሳ ወሰብእ እምነ ሰላስ ዜማሁ» የሚለውን በመጥቀስ ሲናገሩ ይሰማል። ይኸ ግን ፍጹም ስህተት ነው ምክንያቱም የተነገረው በቅዱስ ያሬድ ዜማ ላይ አነስ /ጎደለ/ ብሎ አራተኛ መጨመር በዛ ብሎ ወደ ሁለት ማውረድ የሚቻለው እንደሌለ የሚናገር ቃል እንጂ እነርሱ እንደሚሉት አይደለም። ይህን ለማስረዳትም ከገድሉ እንጠቅሳለን። «በሦስቱ የያሬድ ዜማዎች ላይ የሚጨምር ሌላ አዲስ ዜማ ማምጣት የሚችል የለም፤ ስለዚህ ከእርሱም በፊት ከእርሱም በኋላ በታላቅ ጩኸት የሚዘምር የለም።» ይለናል።

2.3 የቅዱስ ያሬድ የድርሰት ምንጮች

📖 መጽሐፍተ ብሉያት

📖 መጽሐፍተ ሐዲሳት

ሥርዓተ ቤተ ክርስቲያን ዘጠነኛ ክፍል

- ✚ መጽሐፍተ ሊቃውንት
- ✚ መጽሐፍተ መነኮሳት
- ✚ መጽሐፍተ አዋልድ
- ✚ የትውፊት መጽሐፍት እና ሌሎችም ናቸው።

2.4 የቅዱስ ያሬድ የዜማ ምልክቶች በመዝሙር

ምልክት ማለት መሪ ማስገንዘቢያ ማለት ሲሆን ከዜማ አንጻር ደግሞ ምልክት ንባቡን በዜማ ለማዜም የሚያስችል የጩኸቱን ስልት የሚጠቁም የሚያስታውስ ማለት ነው። የቅዱስ ያሬድ የዜማ ምልክቶች ስምንት ሲሆኑ ስምንት መሆናቸው ስምንቱ ማኅበረ አይሁድ ተባብረው በመመስከር ብዙ ዓይነት መከራ በጌታችን ኢየሱስ ክርስቶስ ላይ አድርሰውበት ጎረቤት ለመስቀል እንዳበቁት የሚያሳዩ ናቸው። ስምንቱ ማኅበረ አይሁድ የሚባሉት ጸሐፍት፣ ፈሪሳውያን፣ የሕዝብ ሽማግሌዎች፣ ሰዱቃውያን፣ ሊቃነ ካህናት፣ ረባሳት/መምህራን አይሁድ/፣ ኃጥአን፣ የምክራብ ሹማምንት እና መፀብሐን /ቀራጭ/ ናቸው።

ምንም እንኳን የዜማው አጣጣል በቃል ተመጣጥኖና ተስተካክሎ የተዘጋጀው በቅዱስ ያሬድ ቢሆንም ምልክቶችን በአፄ ገላውዴዎስ ትእዛዝ ተደባብ ማርያም ተቀምጠው በጽሑፍ ያዘጋጁት አዛዥ ጌራ እና አዛዥ ራጉኤል ናቸው። ምልክቶቹ ነጻነት አዛዥ ጌራ ከመቅረጻቸው በፊት የዜማ ትምህርት እንደ ድምፁ ዓይነት በጆሮ እየተሰማ በዓይን ስለማይታይ ብዙ ዓመት ይፈጅ የነበር፡ ፡ በኋላ ግን እንደ ድምፁ በጆሮ እየሰሙ በዓይን በሚታይ ምልክቶች ድጋፍ /መሪነት/ ዜማው በአጭር ጊዜ ውስጥ በቀላሉ ሊጠና ቻለ።

እነዚህ ምልክቶች የጌታችን የመድኃኒታችን ኢየሱስ ክርስቶስ ከልደት እስከ ዕርገት ደረገውን የመስቀል ጉዞ የሚተርክ ሲሆን የዜማ ስልታቸውንና ምሳሌነታቸው ቀጥሎ ቀርቧል።

1. ድፋት / n /

ድምጽህንና አንገትህን ወደታች እርግጥ አድርገህ ደፍተህ ትንፋሽህን ወደ ሆድህ ውስጥ መልሰህ አዚም ማለት ነው። ይህ ምልክት ጌታችን ከሰማየ ሰማያት መውረዱን እና ከቅድስት ድንግል ማርያም መወለዱንና የሾሳ አክሊልን በራሱ ለመድፋቱን የሚገልጽ ምልክት ነው።

2. ሂደት / - /

ስታዜም አትቁምና አታቋርጥ ምንም ነገር ሳይዝህ ሰተት ብለህ ሂድ ማለት ነው። ምስጢሩም ጌታችን በመዋዕለ ሥጋዊው ያለምንም እረፍት ሦስት ዓመት ከሦስት ወር እየተመላለሰ /እተዘዋወረ/ ወንጌልን ማስተማሩን፤ እንዲሁም በዕለተ ስቅለቱም ጊዜ ከሐና ወደ ቀያፋ፣ ከሄሮድስ ወደ ጲላሞስ መመላለሱን የሚያመለክት ነው።

ሥርዓተ ቤተ ክርስቲያን ዘጠነኛ ክፍል

3. ቅንዓት/ /

በዜማው ንባብ መጨረሻ ያለውን አንዱን ፊደል ወይም ቃል ይዘህ አንገትህን ወደ ላይ አቅንተህ በማጋነን ድምጽ አዘመህ አቁም ማለት ነው። ምስጢሩም ጌታችንን አይሁድ በቅንዓት አሳልፈው እንደሰጡት የሚሳይ ነው።

4. ይዘት / . /

ዜማው እንደንባብ በፍጥነት ሲነገር ከመካከሉ አንዱን ፊደል ወይም ቃል ድንገት ያዝ አድርገህ አዚም ማለት ነው። ምስጢሩም ጌታችንን ከሳሽና መስካሪ ሆነው በሐሰት እንዳስያዙት የሚገልጽና እግዚአብሔር አኃዜ ኩሉ ዓለም መሆኑን ያስረዳል።

5. ቁርጥ/ /

ድምጽህን በኃይል ቁርጥ አድርገህ ወደ ታች ትንፋሽህን አምቀህ ማዜምህን አቁም ማለት ነው። ምስጢሩም ጌታችን በቁርጥ ፍቃድ አዳምን ሊያድን እንደ መጣ የሚሳይ ነው።

6. ጭረት / /

ድምጽህን በኃይል ቁርጥ አድርገህ በዜማው መካከል ያለውን ንባብ አንዱን የፊደል ዘር ወይም ቃል ጎተት ወይም ሳብ አድርገህ አዚም ማለት ነው። ምስጢሩም የጌታችንን ግርፋቱን /ሰንበር/ የሚገልጽ ነው።

7. ርክርክ / : /

ዜማን እንዲረዝም በላይ በላይ እየረከረክ መጨመርና ማስረዘም ማለት ነው። ምስጢሩም ጌታችን በዕለተ ዓርብ ሲገረፍ የተንጠባጠውን የደሙን ነጠብጣብና የችንካሮቹን ምልክት ለማስታወስ የተወሰደ የዜማ ምልክት ነው።

8. ደረት / u /

ይህ ማለት መዝሙሩን በደረት መዘመር ማለት ነው። /ድምጹን ከደረት ማፍለቅ ማለት ነው።/ በመዝሙር ወቅት በጭንቅላት ካዜምን መዝሙሩ ይጮሀል እኛም በቶሎ እንደክማለን በደረት ከሆነ ያለ ድካም ለረጅም ጊዜ ማዜም ይቻላል። በዛ ላይ የሚያራራ ዜማ ይሆናል። ምስጢሩም አይሁድ ጌታችንን ሲሰቅሉት በመስቀሉ ላይ አንጋለው ከደረቱ ላይ ቆመው እየረገጡት ለመቸንከሩና ሁሉን ከፈጸመ በኋላ ወደ ሰማይ ለማረጉን ያሳስበናል። ከነዚህ በተጨማሪም የፊደል ቅርጽ ያላቸው እና በኋለኛው ዘመን በተነሱ ቅዱሳን ሁለት ምልክቶች ተጨምረዋል።

9. ድርስ / ሰ /

እንደቁርጥ ዜማውን መቁረጥ ሳይሆን የምናዜመውን ዜማ አድረሰን ማረፍ ወይም ትንፋሽ መውሰድ ማለት ነው። ቆርጠን የምንተወው ነገር የለም አድርሰን ነው ትንፋሽ የምንውጠው። ምስጢሩም የነቢያት ትንቢት ሁሉ መድረሱን መፈጸሙን ያስረዳል።

ሥርዓተ ቤተ ክርስቲያን ዘጠነኛ ክፍል

ሠ አንብር / ር /

የአንዱን ዘር የመጨረሻ ሆኔ ያለምንም ተጨማሪ ድምጽና ርክርክ በማስቀመጥ ወይም በማቆም አዚም ማለት ነው። ምስጢሩም ጌታችን መድኃኒታችን ኢየሱስ ክርስቶስ የማዳን ሥራውን ከፈጸመ በኋላ በአባቱ ቀኝ መቀመጡን ይገልጽልናል።

እነዚህ ምልክቶች በወረብ እና በመዝሙር ዜማ ላይ ይንጸባረቃሉ በመሆኑም ቤተ ክርስቲያን ነገረ መለኮትን በምስጢር ትገልጻለች ትሰብካለች። በተለይ በወረብ ወቅት ከወረብ ጋር አብረው የሚታዩ ነገሮች አሉ። ለምሳሌ ማስረገጥ፡- ይህ ማለት መዘምራት መዝሙሩን ሲዘምሩ በግራና በቀኝ ሆነው በእግራቸው የሚያደርጉት እንቅስቃሴ ነው።

በወረብ ወቅት የወረብ ስንኝ ተደጋግሞ ይዜማል ይህም መልእክቱ ጌታችን ከጴላጦስ ወደ ሐና፤ ከሐና ወደቀያፋ ለመመላለሱ ምሳሌ ነው። ይህም ከዓለመ መልእክት የተገኘው ነው መዝሙር ከመልእክት የተገኘ ነውና። መልእክትም አንድን ቃል መላልሰው ያዜሙታልና ለምሳሌ ለእግዚአብሔር ምስጋና ሲያቀርቡ ቅዱስ ቅዱስ ቅዱስ /ኢሳ 6፤ ራዕ 19፡1/

መዘምራት ደርብ ሲለብሱ የደርቡን ጫፍ /ጨርቁን/ በወገባቸው ላይ ያስተርፋሉ ይህም ምሳሌነቱ አይሁድ ጌታችንን በዕለተ ዓርብ በገመድ ለማሰራቸው ምሳሌ ነው። የካህናቱ /የመዘምራት/ ጥምጥም የአክሊለ ሦክ ምሳሌ ነው። በወረብ መጨረሻ ላይ መቋሚያውን አንስተው ያሳርፉታል ይህም አይሁድ ጌታችንን ከሊጦጥትራ እርጥብ መስቀል አሸክመው ወስደውት እያለ በመንገድ ላይ እንዳይሞት ብለው አሳርፈውት ነበር ይህንን ለመግለጽ ነው። መዝሙሩ ሳያልቅ ነውና መቋሚያው የሚወርደው አንድም የቀሬና ሰው የሚሆን «ስምአን ቀሬናዊ» መስቀሉን እንዳገዘው ለማጠየቅ ነው።

መቋሚያው ከተቀመጠ በኋላ መዝሙሩ በጭብጨባ ይዘመራል ይህም የህዝብን መገረም ለማጠየቅ ነው፤ ሰው በጣም ሲገረም በእጁ እንዲያጨበጭብ። ቅዱስ ሉቃስም በጣም ተገርሞ ነበር «በእርጥብ መስቀል እንዲህ ያደረጉ በደረቁማ እንዴት ይሆን» ሉቃ23፡31 በማለት በወንጌሉ እንደ ገለጸ። እንግዲህ በያሬዳዊ ዜማ ስንዘምር የክርስቶስን የማዳን ሥራ በግልጽ እያስተማርን /አየገለጽን/ ነው ማለት ነው። ለዚህም ነው ቅድስት ቤተ ክርስቲያን ከያሬዳዊ ዜማ ውጪ የሆኑትን መዝሙሮች ሁሉ የማትቀበለው፤ አጥብቃም የምታወግዘው ምስጢራት ያዛባሉና ነው። እግዚአብሔር በፈቀደ በቅዱስ ያሬድ ዜማ ተጠቅመን ከመልእክት ጋር አንድ ላይ እግዚአብሔርን እያመሰገንን ነገረ ድኅነቱን በማስተማር እና የቤተ ክርስቲያንን ህግ እና ስርዓት ሳንጥስ መዘመር ይገባናል/ይጠበቅብናል/ ።

ምሳሌ፡- ማመላለስ - በሁለት ወይም በሦስት መዘምራት ጣዕመ ልሳን በቀስታ በማስረዘም እያለዘቡ በማለሳለስ ወደ ፍጥነት መሄድ ማለት ነው። የከበሮ አመታቱም የጣዕመ ልሳንን እርዝመት እና እጥረት ተከትሎ ይሄዳል። መልኩ ዜቁ ካለቀ በኋላ ዲያቆኑ ምስባክ ይሰብክና

ሥርዓተ ቤተ ክርስቲያን ዘጠነኛ ክፍል

ለማኅሌቱ የተዘጋጀው ወንጌል ይነበባል። ከዚያም መስቀል ይዞ መሪው አንገርጋሪ ይመራል ተመራውም ይመራል።

2.5 የቅዱስ ያሬድ የዜማ መጻሕፍት

የቅዱስ ያሬድ የዜማ ድርሰቶች አምስት ሲሆኑ ጸዋትወ ዜማ /የዜማ መጻሕፍት/ በመባል ይጠራሉ። እነሱም ድን፣ ጸመ ድን፣ ዝማሬ፣ መዋሥዕትና ምዕራፍ ሲሆኑ እነዚህም መጻሕፍት በቤተ ክርስቲያን ለልዩ ልዩ አገልግሎቶች ይውላሉ።

ሀ.ድን

ድን ማለት የጽሕፈቱን ረቂቅነትና የምልክቱን ብዛት በመመልከት ረቂቅ እስትግቡእ /ስብስብ/ ፤ ምዕላድ መድብል ማለት ነው። ምክንያቱም የዓመቱን የበዓላትና የሳምንታቱ መዝሙራት ተሰብስበውና ተከማችተው ስለሚገኙበት ነው። አነጋገሩ ወይም አነባበቡን አላልታ “ድን” ማለት ደግሞ ቤተ ክርስቲያን ትጥቋ፣ ድን ማለት ነው። ድን ከገድል ከተአምር ከአዋልድ መጻሕፍት ሳይቀር ከብሉያትና ከሐዲሳት እንዲሁም ከመጻሕፍተ ሊቃውንት ተለቅሞና ተቀስሞ የወጣ ድርሳን ሕውስ መዝሙር ሐዲስ ነው፤ ይሉታል ሊቃውንት። በውስጡም ከጸመ ድን ውጪ የዮሐንስ ድን፣ የአስተምህሮ ድን፣ የፋሲካ ድን የሚባሉ ዋና ዋና ክፍሎችን ይይዛል።

ለ.ጸመ ድን

በወርኅ ዓቢይ ጸም በነግህ፣ በሠልስት፣ በቀትር፣ በሠርክ እንዲሁም በሌሊት የሚዘመር መዝሙር ነው። በውስጡም ስምንት ክፍሎችን የያዘ ሲሆን እነሱም ዘወረደ፣ ቅድስት፣ ምክራብ፣ መገጥ፣ ደብረ ዘይት፣ ገብርኤር፣ ኒቆዲሞስ እና ሆሳዕና ናቸው። በመልእክቱም የጸምን፣ የምጽዋትንና የጸሎትን ጠቃሚነት የሚያስተምርና ቃላት ምስጢር ያለው ነው።

ሐ.ዝማሬ

ዝማሬ ማለት ማኅበራዊ ምሥጋና ማለት ሲሆን በቅዳሴ መካከል ከድርገት በኋላ የሚቃኝ፣ የሚዘመር የሚዜም የጸሎተ ቅዳሴውን ዓላማ ተከትሎ የሚሔድ ነው። ዝማሬ ኅብስት፣ ጽዋዕ፣ መንፈስ፣ ምስጢርና አኩቱት የተባሉ ክፍሎችን ይይዛል። በጸሎተ ሐሙስ ጌታ ሥጋውንና ደሙን ከሰጣቸው በኋላ በኅብረት መዝሙርን ዘምረዋልና ዛሬም ከቅዱስ ቁርባን በኋላ በኅብረት ይዘመራል።ማቴ 26:26-31

መ.መዋሥዕት

መዋሥዕት ማለት አውሥዐ፣ መለስ ካለው የግእዝ ግሥ የወጣ ሲሆን ምልልስ ማለት ነው። በውስጡም የጌታን ጥምቀት፣ ትንሳኤና ዕርገት፣ የእመቤታችንን አማላጅነትና ክብር፣ የጻድቃንና የሰማዕታትን፣ የደናግላንና የመነኮሳትን ጽናትና ተጋድሎ፣ የመላእክትን ተራዳኢነት

ሥርዓተ ቤተ ክርስቲያን ዘጠነኛ ክፍል

ተጠቃለው ያሉበት የምስጋና ክፍል ነው። ይህ ድርሰት ለሙታን መታሰቢና ለሆላዕና እና ለቀዳም ስዑር /የትንሣኤ ዋዜማ/ ይደርሳል።

ሠ.ምዕራፍ

ምዕራፍ ማለት ማረፊያ፣ መኖሪያ፣ መቀመጫ፣ ቦታ፣ ሠፈር ማለት ሲሆን የዜማዎችን ዓይነቶችና ማረፊያዎችን ይነግረናል። ምዕራፍ የቃል ትምህርት ይባላል ምክንያቱም የዜማ መምህራን ለደቀ መዛሙርቶቻቸው በቃል የሚያስተምሩበትን የዜማ ጸሎት የያዘ በመሆኑ ነው። ፡ ምዕራፍ የጸምን ወቅት፣ የዘወትር ዜማዎችን በየቦታቸው እያስቀመጠ ይከፋፍላል። በውስጡም ውዳሴ ማርያም፣ መስተጋብዕ፣ አርባዕት፣ ሠለስት፣ አርአያም፣ ክስተትና መወድስ ሚባሉ ትምህርቶችን ይዟል።

ሥርዓተ ቤተ ክርስቲያን ዘጠነኛ ክፍል

የምዕራፉ ማጠቃለያ ጥያቄ

ትክክለኛውን መልስ የያዘውን ፊደል ምረጡ።

-----1. የቅዱስ ያፌድ የዜማ ምልክቶች ስንት ናቸው።

ሀ. ሰባት ለ. ዐሥር ሐ. ስምንት መ. አምስት

-----2. የቅዱስ ፊደል አባት ማን ይባላል

ሀ. ይስሐቅ ለ. አብድዩ ሐ. ክርስቲና መ. ሀ እና ለ

-----3. የቅዱስ ያፌድ የዜማ ምድብ የሆነው የቱ ነው

ሀ. ግእዝ ለ. እዝል ሐ. አራራይ መ. ሁሉም

-----4. “ከ” ይህ ምልክት ምን ይባላል

ሀ. ድፋት ለ. ጭረት ሐ. ደረት መ. ሒደት

-----5. ጌታችን መድኃኒታችን ኢየሱስ ክርስቶስ የማዳን ሥራውን ከፈጸመ በኋላ በአባቱ

ቀኝ መቀመጡን ይገልጽልናል።

ሀ. ሐሰት ለ. እውነት

አጭር መልስ ሥጡ።

1. የቅዱስ ያፌድን የዜማ ድርሰቶች /መጻሕፍት/ ዘርዝሩ።
2. የቅዱስ ያፌድ የድርሰት ምንጮች ዘርዝሩ።
3. ከቅዱስ ያፌድ የዜማ ምልክቶች ሦስቱን በመጻፍ ምስጢራቸውን አስረዱ።

ሥርዓተ ቤተ ክርስቲያን ዘጠነኛ ክፍል

ምዕራፍ ሦስት ሥርዓተ ማኅሌት

ዓላማ

ተማሪዎች ይህንን ተምረው ሲያጠናቅቁ

- የሥርዓተ ማኅሌትን ምንነትና አጀማመር ይገነዘባሉ።
- የሥርዓተ ማኅሌት እና የዝማሬ መገልገያ ንዋያት ቅድሳትን እና አገልግሎታቸውን በመረዳት ይገለገላቸዋል።
- ዐሥሩን የማኅሌት ደረጃዎች ይገነዘባሉ።

የመክፈቻ ጥያቄዎች

- ለሥርዓተ ማኅሌት እና ለመዝሙር የምንገለገልባቸውን ንዋዩ ቅድሳት ልዩነትና አንድነት አስረዱ።
- የሥርዓተ ማኅሌት ደረጃዎችን ዘርዝሩ።

3.1 የሥርዓተ ማኅሌት አጀማመር እና ሥርዓቱ

ማኅሌት ማለት ኅሊዩ ፣ ዘመረ፣ አመሰገነ ካለው ግስ የወጣ ሲሆን ለእግዚአብሔር የሚቀርብ ምስጋናን የሚያመለክት ነው። የዚህ ይዘት እና አፈፃፀም “ አቋቋም ” ይባላል። የመቆም ሥርዓት የዜማውን ስልት የሚገልጽ እንቅስቃሴ ነው። በቤተ ክርስቲያን ካሉት ምሥጋናና የዝማሬ ሥርዓት አንዱ ማኅሌት ነው። ይህ ሥርዓት ፍጹም ሰማያዊ ነገርን የሚያመለክትና የጌታችንን መከራ በዓይነ ጎሊናችንን እያየን ወደ ንስሐና እግዚአብሔርን ወደ ማወቅ የሚደርስን ነው። የሚቀርብበት ቦታ “ቅኔ ማኅሌት” ይባላል። ይኸም ለእግዚአብሔር በፍጹም መዝገብ ውስጥ ሆነው ቅኔ የሚቀኙበት፣ አገልግሎታቸውን የሚያከናውኑበት ቦታ ስለሆነ ነው።

ማኅሌት በዓለመ መላእክት በመላእክት ዘንድ እንደ ተጀመረ መጽሐፍት ያስረዳሉ። ይኸውም ፍጡራን ለእግዚአብሔር ምስጋና ማቅረብ ከጀመሩበት ከዕለተ እሑድ ማለዳ ጀምሮ በማኅበር ማመስገን የተለመደ ነው። ያን ጊዜ ቅዱሳን መላእክት ያቀረቡት ቅዳሴ በኅብረት ዜማ ነበርና። ለዚህም መጽሐፈ ኪዳን ፲፮፡፭ “ሰማዒ ስብሐተ ማኅሌት ዘሊቃነ መላእክት ወዲሴሆሙ የዓርፍ፣ አድሮባቸው የሚኖር ሊቃነ መላእክት ያቀረቡትን ምስጋና የሚቀበል” ይላል።

የብሉይ ኪዳን ቤተ መቅደስ ላይ በመዝሙር እንዲገለግል የተፈቀደለት ንጉሡ ዳዊት ነበር። ንጉሥ ዳዊት ጋር በሃያ አራቱም ሰዓት ተመድበው ያለማቋረጥ ከሚያገለግሉ ሁለት መቶ ሰማንያ ስምንት መዘምራን ጋር በመሆን ዐሥር አውታር ባለው በገና በቃል ኪዳን ታቦት ፊት ምስጋናን ያቀርብ ነበር።

ሥርዓተ ቤተ ክርስቲያን ዘጠነኛ ክፍል

አሁን ያለው ሥርዓተ ማኅሌት ቅዱስ ያሬድ ሥርዓቱንም ዜማውንም ከመላእክት ዓለም የተቀበለው ነው። ለዚህም ቅዱስ ያሬድ በቁም ዜማው “ዋይ ዜማ ዘሰማይኩ በሰማይ እመላእክት ቅዱሳን እንዘ ይብሉ ቅዱስ ቅዱስ ቅዱስ እግዚአብሔር...” የሚለውን ማንሳት ይቻላል። ከዚያ በኋላ የተነሱ ሊቃውንትም ያሁኑን መልክ እንዲይዝ በየጊዜው አሻሽለውታል። ሊቁ ቅዱስ ያሬድ ድርሰቶቹን አደራጅቶ ጽፎ ከማስተማሩ በፊት ብቻውን ይዘምር ነበር እንጂ በጋራ ሊቃውንቱ ተሰባስበው አይዘምሩም ነበር። በኋላ ግን በንጉሥ አቤ ገብረ መስቀል ዐዋጅ ሊቃውንቱ መክረው የድርሰቱን መንፈሳዊነት አረጋግጠው ማኅሌት መቆም ጀምረዋል።

የኢትዮጵያ ቤተ ክርስቲያን እግዚአብሔርን ደጅ የምትጠና መልአካዊ ሥርዓት ያላት ቤተ ክርስቲያን መሆኗን ከሚያረጋግጡልን አገልግሎቶች አንዱ ይኸ የማኅሌት አገልግሎት ነው። ይሁንና ማኅሌት ከጊዜ ወደ ጊዜ እየተሻሻለና አባባሉም እየሰፋ መጥቷል። ማኅሌት ከግራኝ አሕመድ ወረራ በፊት በኢትዮጵያ ኦርቶዶክስ ተዋሕዶ ቤተ ክርስቲያን በስፋት አገልግሎት እየሰጠ ከቆየ በኋላ በተለይ አገልግሎቱንና እውቀቱን ይዘው የቆዩት ሊቃውንት በግራኝ አሕመድ ሙሉ በሙሉ ሲገደሉ የተወሰኑ መምህራን ወደ ጣና ሐይቅ ደሴቶች በመግባት ትምህርቱን ለማቆየት ችለዋል። ከእዚህም ውስጥ ደብረ ሐዘሎ ተጠቃሽ ነው። ማኅሌትና አቋቋም የቅዱስ ያሬድን ዜማና ድርሰት /ዘር/ እንዲኹም የሌሎች ሊቃውንትን ድርሰት /ዘር/ በመጠቀም እንደገና ያዘጋጁት በዐሥራ ስድስተኛው መቶ ክፍል ዘመን አከባቢ በጎንደር በነበሩት ሊቃውንት እንደገና ይነገራል።

አቋቋም

አቋቋም ማለት የመቆም ሥነ ሥርዓት፤ የአቋቋምን ልክ የሚነግር ትምህርት ነው። መዘምራን ከመቋቋሚያ ውዝዋዜ፤ ከጽናጽልና ከከበሮ ድምፅ ጋር እያቀናጁና እያስማሙ የሚያዜሙት የማኅሌት ዜማ ትምህርት አቋቋም ይባላል። አቋቋም ማኅሌት ተቁሞ በሚሰራበት ጊዜ የአገልግሎት ሥነ ሥርዓት የዜማውን ስልት የሚገልጽ ዕቅድ ነው።

አቋቋም የተባለበት ምክንያት “ውስተ ዝንቱ መካን ቅዱስ ንቁም ንሰብሕዎ ወንዝምር፤ በዚኸ ቅዱስ ሥፍራ በመቆም እናመስግን፤ እንዘምርም” ያለውን የሊቁ የቅዱስ ባስልዮስን ድርሰት መነሻ በማድረግ በቤተ ክርስቲያን ውስጥ ሊቃውንቱ “ተቀነዩ ለእግዚአብሔር በፍርሃት፤ ለእግዚአብሔር በፍርሃት ተገዙ” የሚለውን የነቢዩን የዳዊትን ቃለ ምክር በመከተል መዝ 2፡23 የጌታችን፤ የእመቤታችንና የቅዱሳን በዓል በሚከበርበት ጊዜ ስለ በዓሉ ክብር ልዩ ልዩ የአገልግሎት ልብስ ያለብሳሉ፤ ጽናጽል መቋሚያ ይይዛሉ። ፊታቸውንም ወደ ቤተ መቅደስ ማለት ወደ ምሥራቅ አዙረው ኹለት እግሮቻቸውን አስተካክለው ከቅኔ ማኅሌቱ ቀጥ ብለው ይቆማሉ። ስለዚህ የአቋቋማቸውን የአገልግሎታቸውን ኹኔታ የሚገልጽ ስለሆነ አቋቋም ተብሏል።

ሀ. የጎንደር አቋቋም

- ለአቋቋም መነሻው ቅዱስ ያሬድ ሲሆን ከዚያ ወዲያ ግን ለአቋቋም መገኘት ደብረ ሐዘሎ ገዳም ተጠቃሽ ነው

ሥርዓተ ቤተ ክርስቲያን ዘጠነኛ ክፍል

ለ. የተክሌ አቋቋም

- ይኸ አቋቋም የተሰየመው በቀልደኝነታቸው የሚታወቁት ነገርግን የቤተ ክርስቲያን ሊቅ በነበሩት በአለቃ ገብረ ሐና ልጅ በአለቃ ተክሌ ስም ነው።

በሥርዓተ ሰማይ በኅብረት ማገልገል ስለመኖሩ ዓለመ መላእክትን በራዕይ የተመለከቱ ቅዱሳን ነግረውናል። ነቢዩ ኢሳያስ፣ ሱራፌል በዙፋኑ ዙሪያ ቆመው በረጅምና ከፍ ባለ ዙፋን የተቀመጠውን አምላክ አንዱ ከአንዱ ጋር ጩኸው ሲያመለካኩ መስማቱን ተናግሯል። ከጫኪውም ጩኸት የተነሳ መድረኩም እንደተናወጠ ይናገራል።ኢሳ 6፡3 በነቢዩ ራዕይ በማኅበር ማገልገላቸውን ብቻ ሳይሆን በዜማ ያገለግሉ የነበሩ መሆናቸውንም እንረዳበታለን።

ይኸን ሥርዓተ ሰማይ ተከትሎ በምድር ላይ በጥንቱ (በብሉይ ኪዳን) ቤተ መቅደስ ለምስጋና አገልግሎት የተመረጡ ሰዎች ነበሩ። በቅዱስ ዳዊት ዘመን የነበሩ መዘምራን ወንዶች ብቻ የነበሩ ሲሆን በኋላ ግን ሴቶች መዘምራንም ነበሩ። ዕዝ 2፡64 ነህ 20፡66 ቅዱስ ዳዊት ከበሮን በሚመቱ ደናግል መካከል የሚያገለግሉ መዘምራን መኖራቸውን በመዝሙሩ ማንሳቱ ሴቶችም ለዚኽ አገልግሎት የተዘጋጁ መሆናቸውን ለመግለጽ ነው መዝ 110፡25 /ነገር ግን ሴቶችና ወንዶች መዘምራን በቤተ ክርስቲያን መኖራቸው መልካም ቢሆንም ሴት ዘማሪዎች የሙሴ እኅት ማርያም እንዳደረገችው “የአሮን እኅት ነቢይቱ ማርያምም ከበሮ በእጇ ወሰደች ሴቶችም ሁሉ ከከበሮ ና በዘፈን በኋላዋ መጡ።” ዘፀ 15፡20 እንዲል ሴቶች ሴቶችን በኋላቸው አስከትለው የሚዘምሩ ሲሆን መልካም ነው። ዘፀ15፡20 እንጂ ወንዶችና ሴቶች አንድ ከበሮ እየተቀባበሉ አንድ ሆነው ባይዘምሩ መልካም ሲሆን ያም ካልሆነ በሥርዓተ አበው የሚመራ ሞቅታ እና መገፋፋት የሌለበት ሊሆን ይገባዋል።/

በዚኽ በእኛ ዘመን ጊዜው ሲደርስ ቅዱስ ያፌድን አስነስቶ ቤተ ክርስቲያን በሰማያዊ ዝማሬ የሚዘምሩ መዘምራን እንዲኖራት አደረገ። ከዚያ ጊዜ ጀምሮ አሁን እስካለንበት ዘመን ቅድስት ቤተ ክርስቲያን በዝማሬ እንደ በመላእክት ሥርዓት የሚያገለግሉ መዘምራን አሏት ወደፊትም ይኖራታል።

ሥርዓተ ማኅሌት በውስጡ የሚይዛቸው ክፍሎች አሉት በእነዚኽ ክፍሎችም ፍጹም ሰማያዊ ሥርዓት የሚያመለክትና የጌታችንና መድኃኒታችን የኢየሱስ ክርስቶስ መከራ በዐይነ ሕሊናችን እያየን ወደ ንስሐና እግዚአብሔርን ወደማወቅ የሚያደርሰን ነው። የሥርዓተ ማኅሌቱ አቋቋም በየወሩ የራሱ መገለጫዎች አሉት አጀማመር፣ ኹኔታው ሊረዝምም ሊያጥርም ይችላል።

ዋዜማ

የክብረ በዓላት የማኅሌት አገልግሎት ከዜማው ይጀምራል። የዋዜማው አገልግሎት የሚከናወነው ከሰዓት በኋላ ባለው ጊዜ ሲሆን የዋዜማው ቀን የጾም ቀን ከሆነና የቅዳሴው ሥነ ሥርዓት የሚከናወነው በቀትር ከሆነ ዋዜማው ረፋዱ ላይ ከቅዳሴ በፊት ይሆናል። የዋዜማ

ሥርዓተ ቤተ ክርስቲያን ዘጠነኛ ክፍል

አገልግሎት ከክብረ በዓሉ ቀን በፊትያለ የበአሉ የመጀመሪያ የማኅሌት ክፍል ሲሆን የአገልግሎቱም ቅደም ተከተል ከዚህ በታች ባስቀመጥነው መልኩ ነው።

- አገልጋዮች በተጋብኦ ደውል ይሰበሰባሉ።
- በቅኔ ማኅሌት (በምዕራብ በኩል) ወደ ምስራቅ ፊታቸውን መልሰው በየቦታቸው ይቆማሉ።
- በደብሩ አስተዳዳሪ ወይም በእድሜ ገፋ ካሉት አበው ካህናት መካከል ሥርዓተ ጸሎቱ ይጀመራል።
- ጸሎቱ ታድሎ እንዳለቀ ካሕኑ “ቅዱስ” ይላሉ። መዘምራኑ ተቀብለው “እግዚአብሔር ቅዱስ ኃያል...” የሚለውን እስከ ፍጻሜው ይሉታል።
- ከዚህ በኋላ የዋይማው ቀለም ይቀጥላል።
 - ለምሳሌ፡-የርዕሰ ዓውደ ዓመት ዋይማ
 - “ሃሌ ሉያ ብጹዕ አንተ የሐንስ፤
 - ዘሀለወክ ታእምር፤
 - ወሐሐውር ቅድመ እግዚአብሔር፤
 - ጸሊ በእንቲአነ፤
 - ውስተ ርዕሶ ዓውደ ዓመት ተጽሕፈ ተዝካርክ፤
 - ባርከኒ፡ አንሥእ በረከተክ”
- መዘምራኑም ተቀብለው አብረው በዋይማ አንድ ጊዜ ይዘልቁታል። መሪ በቀኝ በኩል ከሆነ ሃሌ ብሎ “ብጹዕ አንተ የሐንስ”ን ይመራል፤ ተመሪ ይመራል።
- በማስከተል በዝማሜ አንድ ጊዜ ይዘልቁታል።
- መሪ “ውስተ ርእሰ አውደ ዓመት ተጽሕፈ ተዝካርክ፤ ባርከኒ እንሥእ በረከተክ” ብሎ ያመለከናል።(ምልጣን ይባላል) ተመሪም ይመራል፤ በግራ አንሺ ያነሳል፤ በቀኝም አንሺ ያነሳል።
- በመቀጠልም ይጸነጸናል፤ “እግዚአብሔር ምድር በምልክ” የሚለውን ይመራና “ይቤ የሐንስ” የሚለው በሐምስ ከድን ይባላል።
- መሪው ዋይማ ቅኔ ይቀኛል። በዚህ አይነት ሦስት ዋይማ ቅኔያትን ይቀኛሉ።(የተለያዩ ሊቃውንት)
- መሪው አንድ ሥላሴ ይቀኛል።
- በመጨረሻም ሌሎች የዋይማ ቀለሞች(እግዚአብሔር ነግሠ፤ እግዚአ ጸራሕኩ፤ ይትባረክ) ከተባሉ በኋላ ሰላም ተጽፍቶ በጸሎት ይዘጋል።

ዋይማ ቅዱስ ብሎ መጀመሩ ቅዱሳን መላእክት በዕለተ እሑድ በተፈጠሩ ጊዜ ቅዱስ ብለው ለማመስገናቸው፤ የሰው ልጅም ቅዱስ ብሎ እንዲያመሰግን ለመፈጠሩ ማሳያ ነው።

መሪ ፡- የሐና ምሳሌ ሲሆን ጌታን አስቀድመው ወደ ሐና ወስደውታልና። ዮሐ 19:13

አንሺዎቹ ፡- የቀያፋና፤ የጲላጦስ እንዲሁም የሄሮድስ ምሳሌዎች ናቸው። ይኸም ጌታን በግዛት ስም ከአንዱ ወደ አንዱ የማስተላለፋቸው ምሳሌ ነው። ዮሐ 18:24-28

ሥርዓተ ቤተ ክርስቲያን ዘጠነኛ ክፍል

ማኅሌት

- በዋዜማ እንደተደረገው ኹሉ ደውል ተደውሎ ካህናቱ ተሰባስበው እንደየመዓረጋቸው ቦታቸውን ይይዙና መቋሚያ ይታደላል።
- በደብሩ አስተዳዳሪ ወይም በእድሜ ገፋ ካሉት አበው ካህናት መካከል ሥርዓተ ጸሎቱ ይጀመራል።
- “ሚካኤል ሊቀ መላእክት” የሚለውን በግራና በቀኝ ከጨረሱ በኋላ “ስምዓኒ እግዚአ ጸሎትየ፤ ጌታ ሆይ ጸሎቴን ስማኝ” የሚለው ከዳዊት መዝሙር የተወሰደውን ቀለም በመሪጌታው ይመራል።(ተመሪ እና አንሺ አለው)
- ከዚያም በማያያዝ በግራ በቀኝ በቀም ዜማ በኅብረት በመቀባበል ይዘመርና ከሲኖዶስ መጽሐፍ ”ስቡሐ ወውዱስ ዘሳረረ ኩሎ ዓለመ በአሁኑ ቃል፤ በአንዲት ቃል ዓለምን ኹሉ የፈጠረ ፈጽሞ የተመሰገነ ይኹን” የሚለው ዜማ በቀም ዜማ ተብሎ እንዳበቃ ይጸነጸናል። በዚህ ሁኔታ በቀምና በመርግድ ደረጃ በደረጃ እየተመላለሰ ካመሰገነ
- በመሪ ወገን “ሚካኤል ሊቀ መላእክት” የሚለው መቅድመ ማኅሌት በግራና በቀኝ በመቀባበል ይደረሳል።
- ቀጥሎ ነግሥ ወደሚባለው ኹለተኛው አገልግሎት ክፍል ይገባል።/ነግሥ የተባለው ቀለም ሲሆን የግጥም ይዘት ያለው ሲሆን እንደ መልክአ መልክ ኾኖ የቅዱሳንን፤ የመላእክትን፤ የጻድቃንን በበለጠም የሥላሴንና የእመቤታችንን ምስጋና የሚናገር ቀለም ነው።/
- ሦስተኛው የአገልግሎት ክፍል መልክእ የተባለው ሲሆን ዕለቱ ወይም በዓሉ የሚመለከተው ቅዱስ መልክእ ይመረጣል። በነግሥም በመልክም መሐል እየገባ የሚመረጠው ሌላ ክፍል ያለ ሲሆን እርሱም “ዚቅ” የተባለ የዜማ ድርሰት ነው።

ዐሥሩ የማኅሌት ደረጃዎች

ሀ. መቃኝት፡- ቅኝት ማለት የዕለቱን ቃለ እግዚአብሔር ሊቃውንቱ በጋራ ከማለታቸው በፊት ከሊቃውንቱ አንዱ የተፈቀደለት ሊቅ አንድ ጊዜ ብቻውን ከዘለቀው በኋላ ሌሎች መምህራን ተከትለው ይሉታል። ይኸውም አይሁድ ጌታን ለመያዝ ይሁዳን አመልካች /መሪ/ አድርገው ለመፈለጋቸው ምሳሌ ሲሆን ኃጢአት ወደ ዓለም የገባው በአንድ አዳም ቅኝት በልጆቹ ተቀባይነት መሆኑንም ያሳያል።

ለ. መቀበል፡- ዜማው ከተቃኝ በኋላ የተቃኘውን ቃለ እግዚአብሔር ከቃኘው ተቀብሎ በአንድነት መዘመር ነው። የአይሁድ ጭፍሮች ጌታን ይሁዳ በመሳም ካመለከታቸው በኋላ ተረባርበው መያዛቸውን በማሰብ፤ «የምስመው እርሱ ነው ያዙት» ማቴ 26:48 “ይሁዳ አስያዘህ አይሁድም እንዲህ ተነባብረው ያዙህ” ስትል ቤተ ክርስቲያናችን የክርስቶስን መከራ እያሰበች ትኖራለች።

ሐ. መምራት፡- ከማኅሌቱ መጀመር ጀምሮ የእለቱን ቃለ እግዚአብሔር ሃሌታ ያለውን በስርዓቱ ለሌላ ማቀበል በሃሌታ፤ ሃሌታ የሌለውን ደግሞ ከመጀመሪያው እየጀመረ አንዱን እስከ መጨረሻው እየዘለቀ፤ አንዳንዱን ደግሞ እንደ ሕጉና እንደ ሥርዓቱ ጀምሮ በዙሪያው

ሥርዓተ ቤተ ክርስቲያን ዘጠነኛ ክፍል

ያሉት ሊቃውንት እንዲቀበሉት ያደርጋል። የማኅሌቱ መሪነት በሁለት መልኩ ይፈጸማል። አንደኛ ከሊቃውንቱ ተረኛው ወይም በሊቃውንቱ የተፈቀደለት ይመራል። በሁለተኛነት ደግሞ ከሊቃውንቱ ትልቅ የሆነው ተመርጦ እንዲመራው ይደረጋል። ምሥጢሩ ደግሞ ክርስቶስ የተሰቀለበት ዓመት ሊቀ ካህናት ቀያፋ የነበረ ሲሆን ክርስቶስ እንዲገደል ለሕዝቡ ከመስጠት ጀምሮ የመሪነቱን ሥራ የሠራው እርሱ ነው። «ቀያፋም አንድ ሰው ስለ ሕዝብ ሊሞት ይችላል።» ዮሐ 18:14 የክርስቶስን የመከራውን ነገር የመራው የካህናቱ አለቃ ቀያፋ ነበርና ያንን ለማስታወስ ሲል መሪው በእጁ መስቀል ይዞ ነው የሚመራው። በዚህም ቤተ ክርስቲያናችን ክርስቶስ እንዲሞት ቁርጥ ምክርን በመከረው በቀያፋ ምክንያት መስቀል ተሸክሞ መታየቱን የምትገልጥበት መንገድ ከመሆኑም በላይ እንደታዘዘችው ለዘለዓለም መስቀሉን ተሸክማ እንደምትኖር ለዓለም የምትመስክርበት አገልግሎቷም ነው።

ከቀያፋ ተቀብለው ሕዝቡ ሁሉ ይሰቀላ፤ ይሰቀል ማለታቸውን ለመግለጥ ከመሪው ተቀብለው ያዜሙታል።

መ. ዝማሜ፡- በመቋሚያ ግራና ቀኝ መዝመምና መቋሚያውን ከዜማው ጋር አስማምቶ ከመሬት ላይ መጣልና ማንሳት ነው። ብዙ ጊዜ የሚደደው የዝማሜ አይነት የተክሌ ዝማሜ ነው፤ ርክርክ ይበዘበታል፤ መቋሚያን ከቀኝ ወደ ግራ ከግራ ወደ ቀኝ እያሉ በብዛት ማወዛወዝን ይጠይቃል። የሊቃውንቱ መቋሚያ ወደ ላይ ይወጣል ወደታችም ወርዶ መሬቱን ይመታል። ይህም አንደኛ ምድራዊ ኑሯችንን ይገልጣል ማለትም በነፍስም ሆነ በሥጋ በምድር ያለውን ውጣ ውረድ፤ መውደቅ መነሳትን ያሳስበናል። በሁለተኛነት ደግሞ የእለተ ዐርቡን የክርስቶስ መከራ ያስታውሰናል። በመጨረሻ መቋሚያቸውን በቀኝ በኩል ማሳረፋቸው ጌታችን በመጨረሻ በአባቱ ቀኝ የመቀመጡ ምሳሌ ነው። አንድም በኃጥያት ብንሰነካከል አንስተኸናል፤ በሲኦል ብንጣል ወደ ገነት መልሰኸናል ማለታችን ነው።

ሠ. ማንሳት፡- የዝማሜውን ቀለም መሪው ከመራ በኋላ በቀኝና በግራ ያሉ ሌሎች መምህራን ያንኑ እርሱ ያለውን ቃለ እግዚአብሔር ደግመው እንዲያነሱት ያደርጋል። ከመሪው ጋር ሦስት ይሆናል። ይኸውም ክርስቶስ የሞተው በሦስቱ (በጴጥሎስ፣ በሔሮድስ፣ በቀያፋ) ፈቃድ መሆኑን የምንገልጥበት ምሥጢር ነው። በተጨማሪም የጌታችንን ዳግም ምጽዓት የቅድስት ቤተ ክርስቲያን የተስፋ ቀኗ መሆኑን ያሳያል።

ፈ. ቁም ፡- ዝማሜውን በዘንግ ከጨረሱ በኋላ በጸናጽልና በከበሮ ብቻ በንዑስ ዓመታት ረጋ ረጋ አድርጎ መዘመር ነው። ቁም ቃሉን በመመላለስ በቁም ዜማ በጸናጽል እና በከበሮ ይባላል። ምሥጢሩም ጌታችን መድኃኒታችን ኢየሱስ ክርስቶስ በነገሥታትና በካህናት ፊት ለፍርድ መቆሙን የሚያስረዳ ነው። እንዲሁም በእግዚአብሔር ፊት የምንቆምባት የመጨረሻይቱ የፍርድ ቀን የሚያስታውስ ነው።

ሰ. መረግድ፡- ቁም ዜማውን በከበሮው ለቀቅ አድርጎ በልዩ ዜማ የሚዘመር ነው። ይህ ዜማ በከበሮው አመታት በጸናጽሉም አጣጣልና አወራረድ የተለየ መልክ አለው፤ የአካል ንቅናቄም ያለው ነው። ምስጢሩም ጌታችን በዕለተ አርብ «መኑ ኮርዓክ፤ መኑ ጸፍዓክ» እያሉ በዘንግ ራስ ራሱን እንደመቱትና ግርፋቱን የሚያስረዳ ነው። ዐቢይ መርግድ ከቁም /ከንዑስ መርግድ/ ቀጥሎ መሆኑ መደብደቡ፤ መገረፉ ከፍርድ በኋላ መሆኑን ለማሳየት ነው።

ሸ. ጽፋት፡- ከአመላለስ /መልስ ወረብ/ ጋር ቃለ እግዚአብሔርን እያፈጠኑ በከበሮና በጽናጽል መዘመር ነው። ጽፋት ንዑስና ዐቢይ ተብሎ በሁለት ይከፈላል፤ ንዑስ ጽፋት በጣም ፈታን ጽፋት ሲሆን በመካከሉ በዐቢይ ጽፋት ያሳርፋታል። ብዙ ጊዜ ከቁም ከመርግድ በኋላ ማኅሌቱ

ሥርዓተ ቤተ ክርስቲያን ዘጠነኛ ክፍል

የሚጠናቀቀው በጽፋት ነው። በተለይ ማኅሌቱ “በሰላም” የሚጠናቀቅ ከሆነ ያለጽፋት አይጠናቀቅም። ምስጢሩም በእለተ አርብ ለመታረድ እንደሚቻሉል በግ ያቻኩሉት እንደነበር የሚያሳይ እና ጌታችን በጥፊ መመታቱን የሚያሳስብ ነው።

ድርብ ጽፋት፡- በጸናጽልና በዜማ ቃና /ጉሮሮው/ ከመደበኛው ጽፋት ባይለይም በከበሮው አመታት ለየት አድርጎ መዘመር ነው። ምስጢሩም አይሁድ ጌታን ደጋግመው በጥፊ እንደመቱት ለማሰብ ነው።

የጭብጨባ ጽፋት፡- ከተራው ጽፋት ጋር በጉሮሮው በአጣጣሉ በመጠኑ ፈጠን ፈጠን አድርጎ ከጸናጽል ፈንታ እያጨበጨቡ በከበሮ መዘመር ነው።

ቀ. አመላለስ

አመላለስ ዜማው ቀለል ያለና ብዙ ጊዜ ደግሞ ተመሳሳይ ሲሆን ጣዕመ ልሳንን በቀስታ በማሥረዝም እያለዘቡ በማመላለስ ወደ ፍጥነት መሔድ ማለት ነው። እንደ ወረብ ከበሮ ተነስቶ ሲመታ ዓመታቱም የጣዕመ ልሳኑን ርዝመትና እጥረት ተከትሎ ይሔዳል፤ ብዙ አስረጋጭም አይኖረውም። ምስጢሩም የሰው ልጅ አንዴ በኃጢአት አንዴ በጽድቅ ብርሃንና ጨለማ በሚፈራረቁበት ዓለም የሚኖር ፍጡር ሲሆን የሰውን ድካም የምታውቅ አምላክ ከመዓት ወደ ምህረት ከቁጣ ወደ ትዕግስት ተመለስ ማለት የሚል ነው። በሌላም በኩል ጌታችን በእለተ አርብ ከሐና ወደ ቀዳፋ፣ ከጲላጦስ ወደ ሔሮድስ ያመላለሱትን የሚገልጥ ነው።

በ. ወረብ

ወረብ አንድ መልክ ወይም ዚቅ በአግባቡ ተጸናጽሎና ተመርግዶ እንዳበቃ ወድያውኑ በማያያዝ በሁለት ወይም በሶስት መዘምራት የሚባል ዝማሬ ነው። ወረብ ምናልባት በፆም አገልግሎት ካልሆነ በስተቀር በማንኛውም ማኅሌታዊ አገልግሎት ጊዜ የሚኖር ሲሆን ከበሮ የሚያሳዝል በአስረጋጭ የሚታጀብ በጽናጽል ተጀምሮ በጭብጨባ የሚጠናቀቅና የሁሉንም ትኩረት የሚስብ አገልግሎት ነው። ሊቃውንቱ መቋሚያቸውን እንስተው በትከሻቸው ተሸክመው ወደ ቀኝ ወደ ግራ በሚደርጉት እንቅስቃሴ የክርስቶስን ነገረ መስቀል በግልጥ የሚሰብክ አገልግሎት ነው። ምስጢሩም በእለተ ዐርብ ጌታችንን መስቀል አሸክመው ከፊት ያለው ሲለቀው ከኋላ ያለው ሲስበው በጀርባው ሲወድቅ፤ ከኋላ ያለው ሲለቀው ከፊት ያለው ሲስበው በግንባሩ እየወደቀ ከ ከሊጦስጥራ እስከ ቀራንዮ ባለው ፍኖተ መስቀል ሲያነሱት ሲጥሉት የተቀበለውን መከራ መስቀል የሚገልጥ ነው።

አጽሕሶ፡-

አጽሕሶ የምንለው በጥንግ ድርብ ለባሾች ከወድያ ወዲህ እየተባለ በእግር የሚደረገው እንቅስቃሴ ነው። በዚህ እንቅስቃሴ ውስጥ የሚታዩ ብዙ ትምህርቶች አሉ።

- ካህናት ቀለሙን እየመላለሱ ማለታቸው አይሁድ ጌታን ይዘው አንዴ ወደ ሐና ሌላ ጊዜ ወደ ቀዳፋ ከዚያም ወደ ጲላጦስና ወደ ሔሮድስ ሲያመላልሱ ማደራቸውን ያመለክታል።
- መዘምራኑ መቋሚያቸውን መሸከማቸው ጌታ መስቀሉን ተሸክሞ ከሊጦስትራ እስከ ቀራንዮ ለመጓዝ ምሳሌ ነው።
- መዘምራኑ አንዳንዴ እግራቸውን ብድግ እያደረጉ መርገጣቸው ጌታን ወደፊትና ወደኋላ እየጎተቱ፤ ከመሬት እየጣሉ ለመርገጣቸው ምሳሌ ነው።

ሥርዓተ ቤተ ክርስቲያን ዘጠነኛ ክፍል

- በአንድ በኩል ያሉት አስረጋጮች መዘምራን ወደፊት ሲሔዱ በሌላ ወገን ያሉት አስረጋጮች ደግሞ ወደኋላ መመለሳቸው የአይሁድ ጭፍሮች በበዓላቸው ቀን ጌታችንን ሊይዙት ወደ አትክልቱ ቦታ ወደ ጌቱሴማኒ በሄዱ ጊዜ መድኃኒታችን ኢየሱስ ክርስቶስ ማንም ሳይነግረው ሊይዙት እንደመጡ አውቆ ወደ እነርሱ ወጥቶ <<ማንን ትፈልጋላችሁ?>> የማለቱ ምሳሌ ነው።
- ከበሮው በዝግታና በኋላም በፍጥነት መመታቱ <<ጀርባዬን ለግርፋት ፊቴን ለጽፋት ሰጠሁ>> የሚለውን የነቢዩን ትንቢት የሚያጠይቅ ነው። ኢሳ 10፡6 ማቴ 6፡27_68
- መዘምራኑ በመጨረሻ መቋሚያቸውን ከትከሻቸው አውርደው ለሌላው ማቀበላቸው የጌታን መስቀል እርጥብና ከባድ ስለነበር እንዲሁም ድብደባ አብዝተውበታልና በዚህ ምክንያት ሳይሰቅሉት እንዳይሞትባቸው ሲሉ አንድ መንገድ አላፊ ሰው አግኝተው ፤ ትም ስምዖን ቀሬናዊን የጌታን መስቀል ከትከሻው አውርደው እንዲሸከም ማስገደዳቸውን ለማዘከር ነው።

3.2 ለሥርዓተ ማህሌት የምንገለገልባቸው ንዋያት ማህሌት

የማህሌት አገልግሎት የሚከናወን አብዛኛውን ጊዜ ከክብሮ አጽናጽልና ከመቋሚያ ጋር ነው። እነዚህ መሳርያዎች በአንድነት የሚገኙበት አገልግሎት ማህሌት ይባላል። ያለክብሮና ያለ ጽናጽል በመቋሚያ ብቻ የሚከናወነው አገልግሎት ደግሞ የሰብሀተ ነግህ የጸመ ድን ቁመት ይባላል። ይህም ማለት በምዕራፍ ውስጥ የሚገባውን ድን ከምዕራፉ መጀመሪያ ወይም መጨረሻ ጋር በማያያዝ በመቋሚያ ዝማሜ ብቻ የሚፈጸም አገልግሎት ማለት ነው። ስለዚህ ማህሌት ሲጀመር <<ስቡህ ወቅዱስ>> ተብሎ እንደተጀመረ ሲፈጸምም <<ተሠሃልክ እግዚአ ምድረክ>> ተብሎ በሰላም ይደመደማል።

በኢትዮጵያ ኦርቶዶክስ ቤተክርስቲያን ሥርዓተ ማህሌት በሚቆምበት ጊዜ የሚያስፈልጉ ንዋያት አሉ። እነዚህም ንዋያት የየራሳቸው የሆነ ትርጉም ምሳሌና ምሥጢር ያላቸው ናቸው። አንድ ማህሌታዊ ካህን የተሟላ ማህሌታዊ አገልግሎት መስጠት ይችል ዘንድ በመጀመርያ ተሟልተው መገኘት ያለባቸው ማህሌታዊ ንዋያት ቅድሳት የሚከተሉት ናቸው።

ሀ. ልብስ

ለ. ክብር:

ክብር በቤተ ክርስቲያን ውስጥ ለምስጋና አገልግሎት የሚውል ልዩ ድምጽ ያለው ውስጡ ክፍት የሆነ እንጨት ሆኖ በቆዳ የተጠፈረ ነው። በአሰራራቸው ክብሩን የሚመስሉ አታሞና ነጋሪት የተባሉ ለአዋጅ መንገሪያ የሚያገለግሉ አሉ። ክብሩ ከአታሞና ከነጋሪት ልዩ የሚያደርገው ክብር ሁለት አፍ ሲኖረው ነጋሪትና አታሞ ግን አንድ አፍ ብቻ ነው ያላቸው።

ክብሩ ከዘመነ ብሉይ ለዝማሬ አገልግሎት ይጠቀሙበት እንደነበረ መጽሐፍ ቅዱስ ያስረዳናል። እስራኤላውያንም ከግብጽ ባርነት ሲወጡ የሙሴ እኅት ማርም የምስጋና ዝማሬ ያቀረበችው ክብር በመምታት ነበር። ቅዱስ ዳዊትም እግዚአብሔርን በክብር ማመስገን እንዲገባን ይነግረናል፡ ሰጸ 15፡20፣ 1ኛ ሳሙ 18፡9፣ መዝ 150፡4

ሥርዓተ ቤተ ክርስቲያን ዘጠነኛ ክፍል

ከበሮ ምሥጢሩ እግዚአብሔር በምስጋና የሚከብርበት የሚመሰገንበት ኃይለ መለኮቱ ጽንዑ መንግስቱ የሚታወጅበት ክቡር የሆነ ንዋይ ሲሆን ምሳሌነቱም ለጌታችን ነው።

- የከበሮ እንጨት የሚለብሰው ጨርቅ አይሁድ በእለተ ዐርብ ጌታን ያለበሱት የከለሜዳ ምሳሌ ሲሆን
- በጨርቁ ላይ የሚታየው በግራና ቀኝ ያለ የከበሮውን አፎች ቆዳ ወጥሮ የሚይዘው ጠፍር ጌታ በእለተ አርብ ሲገረፍ በሰውነቱ ላይ የታየው ሰንበር ምልክት ነው።
- ትልቁ የከበሮ አፍ የመለኮትን ምሉዕነት ሲገልጥ ትንሹ ደግሞ የሥጋን ውሱንነት ወይም የአምላክን ሥጋ መልበስ ሰው መሆን የሚያስረዳ ሲሆን ሁለቱ አፎች በጠፈሪ አማካኝነት መያያዣውና አንድ ከበሮ ማስገኘታቸው መለኮትና ትስብእት በተዋሕዶ አንድ አምላክ መሆናቸውን ያሳያል።
- ማንገቻው ጌታ የተገረፈበትን ጅራፍ እና በአንገቱ ገመድ አስገብተው ማንገላታቸውን የሚያሳይ ሲሆን ከበሮ ውስጡ ባዶ መሆኑ ደግሞ የክርስቶስን ባዶ መቃብር እንዲሁም አምስቱ ጠጠሮች ደግሞ የአምስቱ አዕማደ ምስጢራት ምሳሌዎች ናቸው።

ሐ. ጸናጽል

ጸናጽል ጸንጸለ፣ አቃጨለ፣ አመሰገነ፣ መታ ካለው የግዕዝ ግስ የወጣ ቃል ሲሆን የቃሉም ምሥጢር አምላካችን ሆይ ጸሎታችንን ስማ ምስጋናችንንም ተቀበል ማለት ነው። ጸናጽል ብዙውን ጊዜ አገልግሎት የሚሰጠው ከከበሮ ጋር ነው። ነብዩ ዳዊት «ድምጹ ያማረ በሆነ ጸናጽል አመስግኑት፤ እልልታ ባለው ጸናጽል አመስግኑት።» ብሎ እንደተናገረው እኛም ከዳዊት መዝሙር አግኝተን ከዕብራውያን ሥርዓት ጋር ተቀብለን እንዘምርለታለን።

የጸናጽል አካላዊ አወቃቀሩ ብዙ ምሥጢር እና ምሳሌያዊ ትርጉም ያለው ሲሆን እግዚአብሔር ለኖሳ ምድርን ዳግመኛ በንፍር ውኃ እንደማያጠፋ ቃል ሲገባለት የሰጠው የቃልኪዳን ምልክት ምሳሌ ነው። ጸናጽል አባታችን ያዕቆብ በፍኖተ ሎዛ ያያት የወረወቅ መሰላል ምሳሌ ነው። ይኸችን የወርቅ መሰላል ሰውና እግዚአብሔርን ያገናኘች እመቤታችን ቅድስት ድንግል ማርያም ናት። ስለዚህ ጸናጽል የእመቤታችን ምሳሌ ሲሆን መርገፎችም የቅዱሳን መላእክት ምሳሌ ናቸው። ከቀኝና ከግራ ያሉት አምዶች የብሉይና የሐዲስ ኪዳን ወይም የፍቅረ እግዚአብሔርና የፍቅረ ቢዕ ምሳሌዎች ሲሆን ቅጠሎቹ ደግሞ የአዋልድ መጻሕፍት ምሳሌዎች ናቸው። የቅጠሎቹ ብዛት አምስት ሲሆኑ የአምስቱ አዕማደ ምስጢራት ምሳሌ ሲሆኑ ከላይ ያሉት ሦስቱ ቅጠሎች ምስጢረ ሥላሴን ከታች ያሉት ደግሞ የጌታን ሁለት ልደታት ይገጻሉ። የቅጠሎቹ ቁጥር ግን ምስጢር ባለው መልኩ ከዚህ ሊበዛ ይችላል።

መ. መቋሚያ

መቋሚያ ቆመ ካለው የግዕዝ ግሥ የወጣ ሲሆን መቋሚያ መደገፊያ፣ መመርኮገርያ፣ መምሪያ ማለት ነው። ካህናት በማኅሌት እግዚአብሔርን ሲመሰግኑ ለዝማሜና ለዝማሬ አገልግሎት ሲጠቀሙበት ለመደገፊያነትም ያገለግላል። ሕዝበ እስራኤል ባሕረ ኤርትራን በደረቅ መሬት ሲሻገሩ እኅተ ሙሴ ማርያም በከበሮ እግዚአብሔርን ስታመሰግን ሙሴም ባሕሩን የከፈለበትን በትር እንደ መቋሚያ በትከሻው ይዞ ዘምሮበታል። ዘጸ 14:21 አባታችን ያዕቆብም ትምዕርተ መስቀል ያለበት በትሩን ከፊቱ እያቆመ ይጸልይ ነበር። ያዕ 11:21 የመቋሚያው ራስ የበግ ቀንድ ቅርጽ መሆኑ ኢየሱስ ክርስቶስ የዓለምን ኃጢአት የሚያስተሰርይ የእግዚአብሔር በግ መሆኑን የሚገልጽ ነው። ዮሐ 1:29

ሥርዓተ ቤተ ክርስቲያን ዘጠነኛ ክፍል

ካህናቱ በዝማሬ ወቅት መቋሚያን ወደ ፊት ወደ ኋላ ማድረጋቸው ጌታ መስቀል ተሸክሞ መንገሳታቱን ሲያመለክት በመርግድም ጊዜ ተሸክመው ክብ ስርተው መዞራቸው የክርስቶስን መስቀል ተሸክሞ የቀራንዮን ተራራ መውጣቱን የሚያሳስብ ነው።

3.3 የዜማ ልዩነት

1st COPY

ሥርዓተ ቤተ ክርስቲያን ዘጠነኛ ክፍል

3.4 የመዝሙር መገልገያ ንዋያት ቅድሳት

ቤተ ክርስቲያን ለምስጋና አግልግሎት የሚውሉ መሣሪያዎችን ወስና እና ሥርዓት ስርታ እንድንጠቀም ያደረገች ሲሆን የዜማ መሳሪያዎቿም መጽሐፍ ቅዱሳዊ መሠረትና ሰማያዊ ምስጢር ያላቸው ናቸው። ሕዝ 28:13 በዚህም አንደበት የሌላቸው ሰባክያን ይሰኛሉ። ከዚህ ውጪ ያሉት ግን ለሥጋዊ ዓላማ የተዘጋጁና ትርጉምም ሆነ በረከት የሌላቸው ናቸውና ሥጋዊ ሃሳብን የሚያነግሱ ስለሆኑ ለመንፈሳዊው አገልግሎት ሊውሉ አይችሉም።

ከዚህ በተጨማሪም አንድ መዝሙር ያፊዳዊ መዝሙር ነው የሚያሰኘው የቤተ ክርስቲያንን ሥርዓትን የማያፋልስ እና መጽሐፍ ቅዱሳዊ በሆነ መሳሪያዎች ሲዘመር ብቻ ነው። እነዚህ መሳሪያዎች ክርስቲያኖች ከዓለም ተለይተው ወደ ቤተ ክርስቲያን ሲመጡ ለእግዚአብሔር በተወሰነ ምስጋና የሚቀርብባቸው በውስጣቸውም ምስጢራዊ ትርጉም ያላቸው ናቸው። እነዚህን የቤተ ክርስቲያን መሳሪያዎች በዝርዝር እንመልከት፡-

በገና

በገና ማለት ቃኝ፣ ደረደረ ከሚለው ግስ የወጣ ሲሆን በቁሙ መዝሙር ተብሎ ሊተረጎም ይችላል። ይህ መሳሪያ ዐቢይ የዜማ መሳሪያ ሲሆን እግዚአብሔር ይመስገንባቸው ከነበሩት ቀዳሚ የመዝሙር መሣሪያዎችም አንዱ ነው። በመጽሐፍ ቅዱስ ውስጥም ስለ በገና ብዙ ጊዜ ተነግሯል። 1ዜናመዋ 15:21፣ 2ዜና መዋ 29:29፣ መዝ 32:1-4፣ መዝ 91:3 በገና ለንጉሥ ዳዊት ልዩ ስጦታው ነበር፤ እንደውም በገና እየደረደረ በሽተኞችን ይፈውስ ነበር። 1ሳሙ 16: 16 በሰማይ ያሉ ሃያ አራቱ ካህናት ሰማይም በገናን የቅዱሳንን ጸሎት ለማሳረግ ከዕጣን ጋር ያቀርቡታል። ራዕ 5:8፣ 1ኛ ዜና 15:21

በገና ላይ ዐሥር አውታሮች /ክሮች/ ያሉት ሲሆን ምሳሌነታቸውም ለዐሥርቱ ትዕዛዛት ነው። በበገናው ላይ ግራና ቀኝ ያሉት የበገናውን ክሮች የሚወጥሩ እንጨቶች ምሳሌነታቸው በሐዲስ ኪዳን እና በብሉይ ኪዳን ሲሆን በርኩማው ደግሞ የደብረ ሲና ምሳሌ ነው። ይህም የተደረገው በበገና መዝሙር ስንዝምር ህገ እግዚአብሔር በብሉይ እና በሐዲስ የያዘውን ትዕዛዛት በማሰብ ነው ሲል ነው። «አስቀድሞ የተጻፈው ሁሉ ለትምህርታችን ተጽፎአል» ሮሜ15:4 እንዳለ የብሉይንም ለማሰብ በዚህ መልኩ ተዘጋጅቷል። በተጨማሪም የበገና ለዛው የእመቤታችን ምልጃና ፍቅሯ ምሳሌ ነው።

መስንቆ

መስንቆ በመጽሐፍ ቅዱስ ውስጥ በጣም ብዙ ቦታ ተጠቅሶ ይገኛል። ኢሳ 5:12፣ ኢሳ 23:16፣ ኢዮ 21:12 የመስንቆ ክር አንድ መሆኑ የአንዲት ሃይማኖት ምሳሌ ነው። «መስንቆ ያልኂት ሰማዕታት ገንዘብ ያደረጓት ሃይማኖት ናት» በማለት ቅዱስ አትናቴዎስ በቅዳሴው ቁጥር 59 እንደገለጸው። መስንቆ ያላት አንዲቷ ጠንካራ ክር ናት ይህች አንዲት ክር የተለያ ድምጾችን ታስማለች እንዲሁ በኤፌ 4:4 ላይ አንዲት የተባለችው ተዋህዶ ሃይማኖታችን አንዲት ስትሆን የተለያዩ ምስጋናን ለእግዚአብሔር ታቀርባለች ታስማለች።

ሥርዓተ ቤተ ክርስቲያን ዘጠነኛ ክፍል

መሰንቆ አዘገጃጀቱ ከፈረሰ ጭራ፣ በአንድ መሰንቆ በእመቤታችን በቅድስት ድንግል ማርያም ምሳሌ ነው። «የዳዊት መሰንቆ አንቺ ነሽ» እንዳለው አባ ሕርያቆስ በቅዳሴ ማርያም፤ የመሰንቆ ክር ድምጽ መስጠት የሚጀምረው ወይም የሚሰራው በእጣን ሲታሽ ብቻ ሲሆን በእጣን ካልታሽ ድምጽ አይሰጥም። ክሩን በእመቤታችን ዕጣኑን ደግሞ የተወደደ ልጇ የኢየሱስ ክርስቶስ ምሳሌ ነው። ክሩ በእጣን ታሽቶ የምስጋና ድምጽ መስጠት እንደቻለ እመቤታችንም ጌታን በመውለድ የአምላክ እናት ለመባል በቅታለች።

ዕጣን በታጠነበት ቦታና አካባቢ ሁሉም ሰዎች በዕጣኑ መዓዛ ተስበው ይህንን መዓዛ ለማግኘት እንደሚጓጉ እና እንደሚሄዱ በቀረቡም ጊዜ በጎ መዓዛ እንደሚያገኙ ሁሉ ወደ ጌታችንም የሚመጡ በጎ ነገር እና መዓዛ ያገኛሉ። «መዓዛ ህይወት መዓዛ ዕፍረት ምዑዝ ኢየሱስ ክርስቶስ» እንዲል ስርዓተ ቅዳሴ።

ዕጣን ሁለት ነገሮችን ያጣብቃል እንዲሁ ጌታችን ተለያይተው የነበሩትን ህዝቦች /አህዛብና የእግዚአብሔር ሰዎች/ በደሙ ገዝቶ አንድ አድርጓቸዋልና በዕጣን ተመሰሰ። ክሩ ደግሞ በእመቤታችን የተመሰለበት ምክንያት እመቤታችን ዕጣን የተባለውን ጌታችንን ስለ ወለደች ዘወትር በቅዱሳን እና በሰዎች በመላእክትም ዘንድ ስትመሰገን ትኖራለች። ክሩ በዕጣን ሲታሽ ድምጽን ይሰጣል። ስለዚህ የእመቤታችን የምስጋና ምንጭ ጌታችን ስለሆነ እስትንፋስ ያለው ሁሉ ክብሯን ይመሰክራል ያመሰግናታልም። «እምነ ጽዮን ይብል ሰብእ» መዝ

መሰንቆ በእናቱ ጫፍ ላይ የመስቀል ምልክት እናገኛለን ይህም ምሳሌነቱ በመሰንቆ በምንዘምርበት ጊዜ የጌታችንን መከራ መስቀል እንድናስብ ያደርገናል። ይህም የጌታችንን ህማሙን፣ ሞቱን፣ ትንሳኤው እና እርገቱን እንድናስብ ያደርገናል። የመሰንቆ መምቻው እንደ ቀስተ ደመና /የደጋን/ ቅርጽ አለው። ይህም የሚያስተምረን ልዑል እግዚአብሔር ለኖህ በገባለት ቃልኪዳን መሠረት በንፍር ውሃ እንዳንጠፋ አምላካችንን «በገባህለት ቃል ኪዳን» እያልን እንድንዘምር ያደርገናል ያስታውሰናልም። ዘፍፃ።11-21 እንዲሁም ቀስተኛ ሊያጠቃ ከሆነ አውታሩን ወደ እርሱ ደጋኑን ወደ ጠላቱ ያደርገዋል፤ የማያጠቃ እንደሆነ ደጋኑን ወደ እርሱ አውታሩን ወደ ጠላቱ ያደርገዋል። ጌታም ዳግመኛ በንፍር ውኃ አላጠፋችሁም ሲል ደጋኑን ወደ እርሱ አውታሩን ወደ ኖህ አድርጎ አሳይቶታል።

ከላይ እንዳየነው መሰንቆ በእመቤታችን ስለሚመሰል እና አባታችን አባ ሕርያቆስ በቅዳሴ ማርያም ላይ «ኖህ ከጥፋቱ ውሃ የዳነብሽ መርከቡ አንቺ ነሽ» እያለ እንዳመሰገነ እኛም ከጥፋት የምንድንብሽ እናታችን ሆይ ምልጃሽ ጸሎትሽ አይለየን እያልን ወደ እመቤታችን በምስጢር ለመዘመር ለመጸለይ ይጠቅመናል። በሌላ በኩል መምቻው ደጋን መምሰሉ የቀስት መወርወሪያ ደጋን ነው የሚመስለው ከጠላት ለመከላከል /በቀስት/ ማነጣጠሪያችን ይህ ነው። በመሆኑም ከጠላት ዲያቢሎስ ጋር ስንዋጋ የምናመልጠው በአንቺ በእመቤታችን ነው። በጸሎት ብንወረውረውም ጠላትን ድል የምናደርግ ነን ብለን ስንሰብክ በመሰንቆ እንዘምራለን።

ሥርዓተ ቤተ ክርስቲያን ዘጠነኛ ክፍል

ክራር

ይህ የዜማ መሣሪያ በቤተ ክርስቲያን መጻሕፍት ላይ እንደሌሎቹ በብዛት ተጽፎ ባናገኘውም እንገለገልበታለን። አንዳንድ አባቶች እንደሚሉት የበገና ዓይነት ሲሆን በገና ዐሥር አውታር አለው ክራር ደግሞ ስድስት ነው ልዩነታቸው ይህ ነው ይላሉ። አንዳንዶች ግን ከቅዱስ ያሬድ የመዝሙር መሣሪያ ውስጥ ነው ይላሉ። ክራር ላይ ያለው ስድስት አውታር የስድስቱ አቃላት ወንጌል ምሳሌነት ሲኖረው ግራና ቀኝ የእንጨት አግድሞሽ የሐዲስና የብሉይ ምሳሌ ነው።

ዋሽንት

ዋሽንት ከቀርከሃ ከሸንበቆ ከብረት የሚሰራ የትንፋሽ የመዝሙር መሣሪያ ሲሆን በመጻሐፍ ቅዱስ ውስጥ ት.ዳን 3፡5፣ ት.ዳን 3፡10፣ 1ቆሮ 3፡10 ላይ ተጽፎ እናገኘዋለን። ዋሽንት የወንጌል ምሳሌ ሲሆን አራቱ ቀዳዳዎች የአራቱ ወንጌላውያን ምሳሌ ናቸው። ዋሽንት ደስ የሚያሰኝ ድምጽን አውጥቶ ኅሊናን እንደሚነቃቃ ወንጌልም ወልደ እግዚአብሔር ተወልዶ፤ ዲቢሎስ ተሻረ የሚልን የምስራች ትናገራለች።

መለከት

መለከት ከክብት ቀንድ፣ ከብረት ወይም ከሌሎች ማዕድናት የሚሠራ በእንደኛው ጫፍ ሰፋ ያለ አፍ ያለው ድምጽ የሚያስተጋባ የትንፋሽ መሣሪ ነው። በመጻሐፍ ቅዱስ ዘፍ10፡1፣ ዘፍ 4፡21፣ ኢያ6፡20፣ 2ኛዜና 5፡12-14፣ 2ሳሙ 6፡5፣ 1ዜና 15፡26፣ መዝ 80፡1፣ መዝ 15፡52፣ መዝ 24፡31፣ 1ተሰ 4፡16 ላይ በስፋት ተተንትኖ እናገኘዋለን። መለከት ሰዎች ለእግዚአብሔር ምስጋና ያቀረቡበት የተጠቀሙበት የመጀመሪያ መሳሪያ ነው። እንዲሁም ጌታችን መድኃኒታችን ኢየሱስ ክርስቶስ በመጨረሻው ዘመን ለፍርድ በክብር ሲመጣ በመላእክት በሚነፋ መለከት ታጅቦ እንደሆነ መጻሐፍ ቅዱስ ይነግረናል። ማቴ24፡31፣ 1ተሰ4፡16፣ 1ቆሮ 15፡52 “ዳግመኛም ሦስት ጊዜ የመለከት መነፋት ይሆናል ብለሃልና ይኸውም መታንን የሚያነቃ ነው”። ቅዱያዕ.ዘሥሩግ

መለከት የደስታም የሃዘንም መግለጫ መሳሪያ ነው። ይህም ማለት በደስታ ጊዜ ደስታን ለማብሰር በሃዘንም ጊዜ ሃዘናችንን ለመግለጽ እንዲሁም ሰዎችን ወደ ግዳጅ /ለጦርነት/ ለመጥራት መለከት ይነፋል። ት.ዳን 33፡1-6 መለከት የሃዘንም የደስታም መግለጫ እንደ ሆነ ሁሉ ዕለተ ምጽአትም ጻድቃን የሚደሰቱበት ኃጥአን ደግሞ የሚያዝኑበት ቀን ናትና ከደስተኞች ጋር እንዲቆጥረን እግዚአብሔርን እየተማጸንን በመለከት እንዘምራለን። ይህም ራሳችንን ለንስሃ እንድንዘጋጅ ይጋብዘናል።

መለከት ለጦርነት ግዳጅ መጥሪያ እንደሚያገለግል ሁሉ ቤተ ክርስቲያንም ምዕመናኑን የጦርነት አውድማ ከሆነችው ዓለም ልጆቿን ትጠራለች፤ ለውጊያውም ስንቅን እንዲይዙ ታደርጋለች ይኸውም ጸሎቱ፣ ጸሙ፣ ስግደቱ፣ ቁርባኑ፣ ምጽዋቱ ነው።

ሥርዓተ ቤተ ክርስቲያን ዘጠነኛ ክፍል

እምቢልታ

እምቢልታ ከዋሽንት ሰፋ ያለ ሲሆን ሚነፋውም ትንፋሽን በአንድ እጅ ብቻ በመያዝ ነው። በዘመነ ብሉይ ህዝበ እስራኤል ታቦተ ጽዮንን ከመንበሩ ይዘው ሲወጡ ለማጀቢያነት ይጠቀሙበት ነበር። 1ኛዜና 15፥24፣ መዝ 150፥4፣ ኢዮ 21፥12፣ ኢዮ 30፥31 ላይ በዝርዝር ተገልጾ እናገኘዋለን። ይህ የመዝሙር መሳሪያ በዘመነ ሐዲስ እንብዛም አይታይም በተለይ በአሁኑ ሰዓት አይታይም ቤተ ክርስቲያን ግን ከመዝሙር መሳሪያዎቿ ጎራ መድባ ታስተምረዋለች።

1st COPY

ሥርዓተ ቤተ ክርስቲያን ዘጠነኛ ክፍል

የምዕራፉ ማጠቃለያ ጥያቄ

ትክክለኛውን መልስ የያዘውን ፊደል ምረጡ።

-----1. ከሚከተሉት ውስጥ የማህሌት መገልገያ ንዋይ የሆነው

ሀ. ከበሮ ለ. መቋሚ ሐ. ጽናጽል መ. ሁሉም

-----2. በቤተ ክርስቲያን ሥርዓት ማህሌትን የሚስጀምረው ማን ነው

ሀ. ዲቆን ለ. ቂስ ሐ. ትልቅ አባት መ. መዘምራን

-----3. “አይሁድ ጌታን ለመያዝ ይሁዳን አመልካች አድርገው የመፈለጋቸው” ምሳሌ

ሀ. መቀበል ለ. መቃኘት ሐ. መምራት መ. ዝማሜ

-----4. ከሚከተሉት ውስጥ ጌታችን መድኃኒታችን ኢየሱስ ክርስቶስ ከሐና ወደ ቀያፋ፤

ከጲላጦስ ወደ ሔሮድስ መመላለሱን ያመለክታል።

ሀ. ጽፍሐት ለ. መመራት ሐ. ዝማሜ መ. ዐቢይ መርግድ

-----5. ከሚከተሉት ውስጥ ከማህሌት ደረጃዎች የመጨረሻው ክፍል የሆነው

ሀ. መርግድ ለ. ቁም ሐ. ጽፍሐት መ. ምልጣን

አጭር መልስ ስጡ።

1. ሥርዓተ ማህሌት በየት በማን ተጀመረ
2. አቋቋም ማለት ምን ማለት ነው ስንት ዓይነት አቋቋም አለ
3. ለዝማሬ የምንገለገልባቸውን ንዋያት ዘርዝሩ።

ምዕራፍ አራት

የግእዝ መዝሙራት

ዓላማ:

ተማሪዎች ይህንን ምዕራፍ ሲጨርሱ:

- የግዕዝ መዝሙራት እንዴት እንደሚጠኑ ይረዳሉ።
- የዝማጫ አይነቶችን እና ስርዓቱን ይለያሉ።
- የአማርኛ መዝሙራት በየትኛው ጊዜና ዘመን እንደ ተጀመረ ይረዳሉ።

የማስጀመርያ ጥያቄ

- የኢትዮጵያ የዜማ ምልክቶች ስንት ናቸው? ስማቸውን ዘርዝሩ።
- መዝሙርን ሁሉ እንዳገኘን መዘመር ይቻላል? ለምን?
- የአማርኛ መዝሙራት የተጀመሩበትን ዘመን ግለጹ።

ግዕዝ የሚለው ቃል በመሠረታዊነት ከሚይዛቸው የፊደላት ልዩነት ምክንያት(አንጻር) የተለያየ ትርጉም ያለው ሲሆን በዚህም መሰረት በ "አ" ሲጻፍ አንደኛ የፊደል መጀመርያ፣ ቀዳሚ በሚል ይጠቀሳል። በሌላ በኩል በ "ዓ" ሲጻፍ ነጻነትን የሚነግረን ይሆናል። በዋናነት በተናጥል ይህንን ትርጉም ቢሰጥም ተማሪዎች ከዚህ የትምህርት ምዕራፍ የምንመለከተው በግዕዝ ቋንቋ ተከሸነው (ተዘጋጅተው) ስለሚቀርቡ መዝሙራት የሚያተኩር ይሆናል።

4.1 የግእዝ መዝሙራት እና መለያ ጠባያቸው

መዝሙር ማለት ዘመረ፣ አመሰግነ ከሚል የግዕዝ ግስ የተገኘ ሲሆን መዝሙር ሲል ደግሞ ምስጋና የሚል ትርጉም አለው። መዝሙር ለእግዚአብሔር የሚቀርብ የምስጋና መስዋዕት ነው። መስዋዕት ለእግዚአብሔር ሲቀርብ እርሱ ንጹሕ ባህርይ ያለው ስለሆነ በንጽህና ሆነን ልናቀርብ ይገባል።

እንግዲህ ይህንን ስንል የግዕዝን መዝሙራትን ደግሞ ከላይ የጠቀስናቸውን ማሟላት የሚገባው ነው። በመሆኑም የግዕዝ መዝሙራት የተለያዩ ጠባያት አላቸው። ጠባያቸውም ኢትዮጵያዊው የዜማ ሊቅ ቅዱስ ያፌድ የደረሳቸውን የዜማ ምልክቶች የተመረከቡ ናቸው። ኢትዮጵያዊው ሊቅ ቅዱስ ያፌድ በመንፈስ ቅዱስ ተመልቶ የደረሳቸው የዜማ ምልክቶች እስከዛሬ ድረስ ለመዝሙርና ለተለያዩ መንፈሳዊ ዜማዎች መሰረቶች ናቸው። ስለዚህም የግዕዝ መዝሙራት የአጠናን ዘዴያቸው እነኚህን የተመለከቱ ናቸው።

4.2 የግእዝ መዝሙራት አጠናን

ጥናት ማለት አንድን ነገር በቀላሉ ለመያዝና ለመረዳት ከሚረዱን ስልቶች መካከል ሲሆን በተለይም የግእዝን ቋንቋ ለሚችሉት ብዙ የማይከብድ ቢሆንም ለማይረዱት ግን መንፈሳዊ ትጋትን የሚጠይቅ ነው። ይህ ረቂቅ ቋንቋ የአዳም የመጀመሪያ ቋንቋ ሲሆን አዳም፣ ሔዋን እና ሴት የሚሉት ስሞችም በዚሁ ቋንቋ ትርጉም ያላቸው መሆኑ አስረጁ ነው። በስድስተኛው መቶ ክፍለ ዘመን የተነሳው ቅዱስ ያፌድም ከመላእክት ጋር ያመሰገነበት እና ሠማያዊ ዜማን የቃኘበት ብሎም አምላክን ያመሰገነበት በመሆኑ ጥንቃቄ ልናደርግ ይገባል። ከዚህ አንጻር የግእዝ መዝሙራት አጠናን በሦስቱ የቅዱስ ያፌድ ዜማዎች ላይ መሠረት ያደረገ ነው። /ግእዝ፣ እዝል፣ አራራይ/ የአጠናን ስልቱም በተለየ ሁኔታ የዜማ ምልክቶችን የሚከተል መሆን አለበት እነዚህም ምልክቶች የጌታችንን ኅማምና መከራ የሚያመለክቱ ናቸው። በየትናውም ቦታና ሁኔታ የግእዝ መዝሙራት የሚጠኑት የቅዱስ ያፌድን የዜማ ስልቶች በመከተል ሲሆን የግእዝ ተነሽ እና ተጣይ እንዲሁም የፊደላቱን የድምጽ አወጣጥ መሠረት በማድረግ ነው።

4.3 የዝማሚ ሥርዓት እና ዓይነቶች

ዝማሚ ማለት በቁሙ የዜማ ህግ አዘማመም፣ ከዜማው ጋር የዘንግ /የመቋሚያ/ አነሳስ፣ አጣጣል ማለት ነው። በሌላ በኩል ሊቃውንቱ በመቋሚያቸው ብቻ በመጠቀም ሌሎችን የዜማ መሣሪያዎችን ሳይጠቀሙ የሚያቀርቡት ምስጋና ነው። ይህም መቋሚያ ከግራ ወደ ቀኝ፣ ከቀኝ ወደ ግራ እያለ መወዛወዝ ይቀጥላል። የሊቃውንቱ መቋሚያ ወደ ላይ ይወጣል ወደ ታች ወርዶ መሬቱን ይመታል። ይህም ራሱ ሥርዓት ያለው ነው።

ሥርዓት ማለት ደንብ፣ ህግ፣ መመሪያ ማለት ሲሆን አንድን ነገር በምናደርገውና በምንከውንበት ጊዜ በዛ ሒደት ውስጥ ከየት ተነስቶ የት መድረስ አለበት የሚለውን ጥያቄ የምንመልስበት ነው። ዝማሚም የራሱ ሥርዓት ያለው ሲሆን መሪነታው ዝማሚን በመቋሚያ እየቃኘ ከቀኝ ወደ ግራ፣ ከግራ ወደ ቀኝ፣ ከላይ ወደ ታች ከወዘወዘ በኋላ ወደ መሬት እየመታ ይቃኛል /ያዜማል/ በዚህ ጊዜ መሪነታው ከመቋሚያው ጋር ሰውነቱ ይወጣል ይወርዳል፣ ቀኝ ግራ አብሮ ይወረወራል /ያረገርጋል/ ይህም መቋሚው ቀድሞ ለመሪነታው ብቻ እንዲመራበት የተጠቀሰ እና ሌላው አጃቢ የነበረ ሲሆን ከጊዜ በኋላ ግን ብዙዎች አቋቋም በመማራቸው ባለመቋሚያ እንደሆኑ ይነገራል።

በአጠቃላይ ዝማሚ ቁም ዜማው ከተዘለቀ በኋላ የመዝሙሩን ክፍል መሪ እየመራ ተመሪም እየተመራ ይባላል /ያዜማል/ ቀጥሎም ካህናት በኅብረት ሆነው መቋሚያቸውን ወደ ቀኝና ወደ ግራ፣ ወደ ፊትና ወደ ኋላ እያወዛወዙ አልፎ አልፎም መሬቱን እየመቱ የሚዜሙት የሥርዓተ ማኅሌት ክፍል ነው።

በምሳሌነቱም አንደኛ ምድራዊ ኑሮዎችን ይገልጣል። ይህም ሲባል ሥጋና ደም ተከፍሎ ወደ ዓለም የመጣ ማንኛውም ፍጡር በሚያደርገው እንቅስቃሴ /ኑሮ/ ውስጥ መውጣት መውረድ፣

ሥርዓተ ቤተ ክርስቲያን ዘጠነኛ ክፍል

መውደቅ መነሳት፣ ግራ ቀኝ ማለት የተፈጥሮ ግዴታ መሆኑን ያመለክታል። በተጨማሪም በታዋቂው ብንወድቅም አንስተኝናል ወደ ግራ /ሲኦል/ ብንጣል ወደ ቀኝ /ገነት/ መልሰኝናልና ለአንተ ምስጋና ይገባል በማለት ጌታችን ያደረገልንን በማሰብ የምናመለግንበት ነው። በዚህ ውስጥም አጠቃላይ የዝማሜ ሥርዓት የአለተ አርብን የክርስቶስ መከራ መስቀል ያመለክታል። አይሁድ ክርስቶስ በእጃቸው ከገባ በኋላ ያለአረፍት እና ርህራሄ ከግራ ወደ ቀኝ፣ ከቀኝም ወደ ግራ ያንገላቱትን ያሳስበናል።

የዝማሜ ዓይነቶች

የዝማሜ ዓይነቶች በዋናነት ሦስት ሲሆኑ እነርሱም፡-

- የተክሌ ዝማሜ
- የጎንደር ዝማሜ እና
- የቤተ ማርያም ዝማሜ ናቸው።

የተክሌ አቋቋም የተሰየመው በአለቃ ተክሌ ስም ሲሆን የተሰየመበትም ምክንያት አቋቋሙን ያስፋፋትና መሠረት ያስያዙት አለቃ ገብረ ሐና ለልጃቸው ለአለቃ ተክሌ በማስተማራቸው ሲሆን እርሱም ይህንን አቋቋም ከእርሳቸው በኋላ በደብረ ታቦር ኢየሱስ ደብር ወንበር ዘርግቶ በስፋት በማስተማሩና ብዙ መምህራንን በማውጣቱ በእርሱ ስም እንዲሰየም ሆኗል።

ሦስቱም የዝማሜ ዓይነቶች የራሳቸው የአፈጻጸም ስልት ያላቸው ቢሆንም የሚመሳሰሉባቸውና የሚለያዩባቸው ሁኔታዎች አሉ። በሥርዓተ ማኅሌቱ የሚደመጠው ቃለ እግዚአብሔር አንድ መሆኑ፤ የሥርዓተ ማኅሌት መገልገያ መሳሪያዎችን /መቋሚያ፣ ጽናጽል፣ ከበሮ/ መጠቀማቸው እና በሥርዓተ ማኅሌት ጊዜ ተመሳሳይ መሆኑ /ቁም፣ መርግድ፣ ዕፋት/ የሚያመሳስላቸው ቢሆንም ለሚገለገሉባቸው መሳሪያዎች በሚሰጡት ትኩረት ማለትም የጎንደር ዝማሜ ዕናዕል ላ ማተኮሩ፤ ተክሌና ቤተ ማርያም ደግሞ መቋሚያ ላይ ማተኮራቸው፤ ቅላጼያቸው /የአጫጫህ/ ስልታቸው ላይ የየራሳቸው ይዘት ያላቸው መሆኑና የዝማሜ ሥርዓታቸው የተለያየ መሆኑ /በመርዘምና ማጠር/ የልዩነታቸው ማሳያዎች ናቸው።

4.4 መዝሙርን ሁሉ እንዳገኘን ለምን አንዝምርም

በክርስትና ሥርዓተ አምልኮአችን ውስጥ መዝሙር ከፍተኛ ቦታ አለው። እስራኤላውያን ከጥንት ጀምሮ በተይም ከባቢሎን ምርኮ በኋላ ከጸሎትና መጻሕፍትን ከማንበብ ጋር እግዚአብሔርን ያመለክቱ ነበር። ዕዝ 3:10 አሁንም ከስብከቱ፣ ከጸሎቱ፣ ከስጋደቱ አብዛኛው የአምልኮአችን ክፍል መዝሙር ነው። ይህም ምስጋና እንደመሆኑ በግልና በኅብረት ለእግዚአብሔር የሚቀርብ መስዋዕት ነው። ቆላሲ 4:2 እግዚአብሔር አምላክ ንፁህ የዋህ ከሆነ ልብ የሚቀርብ የከንፈራችንን ፍሬ ይፈልጋል። እርሱም የምስጋና መስዋዕት ነው። መዝ 49: 14 ዕብ 13:15 ስለዚህ መዝሙርን ዝም ብለን እንዳገኘን የማንዝምርባቸውን ምክንያቶች እናያለን።

ሥርዓተ ቤተ ክርስቲያን ዘጠነኛ ክፍል

- መዝሙር መስዋዕት ከሆነ በንፁህና ቅን ልብ ማቅረብ ስለሚገባን። ዘፍ 4:4
- እግዚአብሔር የሥርዓት አምላክ ለሆነ በሥርዓት ልናገለግለው ስለሚገባን።
- ቤተ ክርስቲያናችን የራሷ የሆነ የዜማ ስልት /ምልክት/ ያላት በመሆኑ።
- የቤተ ክርስቲያንን ሥርዓት፣ ዶግማና ቀኖና እንዲሁም ትውፊት እንዳናፈርስ እና ከዚህ የወጣ እንዳሆን።
- መዝሙር ግጥምና ዜማ ብቻ ሳይሆን እግዚአብሔር የሚመለከበት ረቂቅ መልዕክትና ትምህርት ስላለው ይህንን መረዳት ስለሚገባ ባዶ ጩኸት እንዳይሆን።
- መዝሙር የምንዘምርበት የራሱ የሆነ ዓላማ ሥላለው የእግዚአብሔርን ፍቅር ሳናስተውል መዘመር ስለማይገባ፣ ይልቁንም በልባችን ማስተዋልን ጨምረን መዘመር ስለሚገባን። መዝ 119:1፣ አሞፅ 5:23
- መዝሙር ያለፈውን እና የአሁኑን፣ መከራውንና ድሉን የሚያስታውስ መንፈሳዊ የጦር መሳሪያ በመሆኑ።

በአጠቃላይ እውነተኛውን የቤተ ክርስቲያንን ትምህርት እና ትክክለኛውን የቅዱስ ያፌድን ዜማ የተከተለ መሆኑን አስቀድሞ ማረጋገጥ ስለሚገባ እና በሌሎችም መሰል ምክንያቶች የተነሳ መዝሙርን ሁሉ እንዳገኘን እንዲሁ ልንዘምር አይገባም።

4.5 የአማርኛ መዝሙራት አጀማመር

በኢትዮጵያ የመዝሙር አጀማመር የተለያዩ ምክንያቶች ቢጠቀሱም ድምጽን አውጥቶ መዘመር የተጀመረው በቅዱስ ያፌድ አማካኝነት ነው። ይሁን እንጂ በንግስተ ሳባ ልጅ በቀዳማዊ ምኒልክ ህገ ኦሪት ከነሥርዓተ መቅደሱ ከነካህናቱ መጥቶላታል። ስለዚህ በህገ ኦሪት የኢትዮጵያ ሥርዓተ መዝሙር ከኢየሩሳሌም ጋር ይመሳሰል ነበር ተሰአቱ ቅዱሳንም የአገራቸውን ለሆሳሳዊ ዜማ እንዳስፋፉ ታሪክ ይነግረናል።

የአማርኛ መዝሙራት በዚህ ዘመን በእገሌ ተጀመሩ ብሎ ለማለት አስቸጋሪ ቢሆንም አሁን ላለው የአማርኛ መዝሙራት እንደ መነሻ የሚጠቀሱት የተለያዩ ዓላማና አቀራረብ ያላቸው የአማርኛ ግጥምና ዜማዎች በሕዝብ ዘንድ በሥነ ቃል ይታወቁ እንደነበር አንዳንድ ምንጮች ይጠቁማሉ ለዚህም የምንጠቅሳቸው የእናቶች የአማርኛ መዝሙራት እና የካህናትን ማኅሌተ ገንቦ ናቸው። በገጠሪቷ ቤተ ክርስቲያን አባቶች ሌሊቱን በፍጹም ትጋት በዝማሬ ያሳልፉታል። ሌሊት ወደ ቤተ ክርስቲያን ያልሔዱ እናቶች ደግሞ በቤታቸው የሰንበት እሳት አንድደው የሰንበት ዳቤ እያነባበሩ፣ በመብራቱ ሌሊቱን ሙሉ በፍጹም ትጋትና ተመስጦ በጸሎትና በዝማሬ ፈጣሪያቸውን ሲያመሰግኑ ያድሩና ሲነጋ ለጸሎተ ኪዳንና ለቅዳሴ ወደ ቤተ ክርስቲያን ይሔዳሉ። ይኸ ጥንታዊ ክርስቲያናዊ ትውፊት ከቤተ ክርስቲያን ጸሎት ተለይቶ የሚታይ አይደለም። በውስጡም ምስጋናን፣ ልመናንና ንስሃን የሚገልጹ ክፍሎች ይገናሉ።

የእናቶች መዝሙር ማንኛውም ሰው ነገረ እግዚአብሔርን፣ የመጽሐፍ ቅዱስ ታሪክን፣ የአማልጅነትና የጸሎት አቀራረብን እንዲሁም በሃይማኖት መጽናት የሚያሰጠውን ታላቅ ዋጋ

ሥርዓተ ቤተ ክርስቲያን ዘጠነኛ ክፍል

ያሳያል። ዜማውም ማንናውም ሰው ሲያዜመው ጎሊናን የሚመስጥ፣ መንፈስን የሚስብና የማሳዘን ባህርይ አለው። ከሚዘመርበት ወቅት አንጻርም በሦስት ክፍሎ ማየት ይቻላል። እነሱም የሰንበት መዝሙር፣ የፍልሰታ መዝሙር፣ የበዓላት መዝሙር ናቸው።

ማኅሌተ ገንቦ የምንለው ደግሞ የዜማ ስልት በከበሮ ታጅቦ የሚቀርብ አጭርና ደማቅ የሆነ የሰውነት እንቅስቃሴ እጅግ የሚጎላበት የዜማ ስልት ነው። ማኅሌተ ገንቦ ለዝክር ሆነ ለሠርግ በተደገሰ ድግስ ላይ የሚዘመር የምርቃት ማመስገኛ ወይም መልእክት ማስተላለፊያ እንጂ በቤተ ክርስቲያን የሚቀርብ አይደለም። የጥንት ነገስታት ግብር ሲያበሉ ከቅኔው ጋር ከሚመሰገኑበት ምስጋናዎች አንዱ ይህ ማኅሌተ ገንቦ ነው።

ከሰንበት ትምህርት ቤት መጀመር በኋላ ግን ሊቃውንት ለሰንበት ት/ቤት ወጣቶች የቤተ ክርስቲያንን ትምህርት ከማስተማር ጎን ለጎን ለእግዚአብሔር ክብር እንዲዘምሩ በማሰብ ለጉሮሮዎቻቸው መለማመጃ እንዲሆን አጫጭር ቸብቸቦ መሰል ዜማዎችን ቢጠኑ የዝማሬ አገልግሎቱን ያፋጥነዋል በሚል በጎ ሐሳብ በደጀ ሰላምና ምእመናን ቤት ይቀርቡ የነበሩ የማኅሌተ ገንቦ ዜማዎችን ስንኛቸውን እየቀየሩ በመዝሙር መልክ ለወጣቶቹ ማስጠናት ጀመሩ። ይህም ወደ ፍጹም ዜማ እስኪመጡ ድረስ ለጊዜው እንጂ ቋሚ እንዲሾን አልነበረም። በአንጻሩም ያፌዳዊ መዐዛ ያልተለያቸው ኦርቶዶክሳዊ ለዛ የተላበሰ በቀላሉ ሊዘመሩ የሚችሉ መካሪ አስተማሪ የሾኑ፣ የታረሙ የተከረከሙ የአማርኛ መዝሙራትን የሚያዘጋጁ በዜማ የተራቀቁ ሊቃውንትም ተነስተዋል። በተለይም በ1960ዎቹ እጅግ ሙሉ ለሙሉ ጤናማ የመዝሙር ዜማ የነበረበት የመዝሙር ጉዞ ነበር ማለት ይቻላል። ምክንያቱም ዘማርያኑ በቤተ ክርስቲያን የዜማ ሙ የደከሙ በመሆናቸው ዝማሬያቸው ያፌዳዊ መዓዛውን የጠበቀ ኦርቶዶክሳዊ ለዛውን ያልለቀቀ ነበርና። አማርኛ መዝሙር በመዘመር ፈር ከቀደዱ ዘማሪዎች ፣ ካክልም ዶክተር ኢሳይያስ ዓለሜ፣ የበዓታው ሊቅ ርእሰ ማእምራን ብርሃኑ ወድነህ፣ መሪጌታ ፀሐይ በመቀጠልም ሊቀ መዘምራን ኪነ ጥበብ ወልደ ቂርቆስ ቀዳሚና ተጠቃሾች ናቸው። በዝማሬዎቻቸውም ስለ ሀገር ክብር ስለ ሕዝብ ፍቅር፣ ስለልጆች አስተዳደግ፣ እንግዳን ስለመቀበል፣ ሞትን ስለማሰብ፣ ስለ ይቅርታ ስለ ቅንነት እና መሰል ጉዳዮች ያስተምራሉ።

ሥርዓተ ቤተ ክርስቲያን ዘጠነኛ ክፍል

የምዕራፉ ማጠቃለያ ጥያቄ

ትክክለኛውን መልስ የያዘውን ፊደል ምረጡ።

አጭር መልስ ስጡ።

1. የዝማጫ ዓይነቶችን በመዘርዘር አብራሩ።
2. መዝሙርን ሁሉ እንዳገኘን ከማንዘምርባቸው ምክንያቶች ውስጥ ሦስቱን በመጥቀስ አብራሩ።
3. የአማርኛ መዝሙራትን አጀማመር ታሪክ ግለጹ።

ሥርዓተ ቤተ ክርስቲያን ዘጠነኛ ክፍል

ምዕራፍ አምስት

መዝሙር በሰንበት ትምህርት ቤቶች

ዓላማ:

ተማሪዎች ይህንን ምዕራፍ ሲጨርሱ:

- የሰንበት ት/ቤት መዝሙራትን ስርዓት ይገነዘባሉ።
- የሰንበት ት/ቤት የመዝሙራትን የግዕዝ፣ የአማርኛ፣ የባላይ፣ የዘወትር እና ሌሎች መሆናቸውን እና ምን ዓይነት ጠባይ እንዳላቸው ይገነዘባሉ።
- የሰንበት ት/ቤት ተማሪዎች ለአገልግሎት የሚሆኑ አልባሳትን ለይተው ይጠቀማሉ።

የመክፈቻ ጥያቄዎች

- የሰንበት ት/ቤት የመዝሙር ዓይነቶችን ዘርዝሩ።
- የሰንበት ት/ቤት አልባሳት ከሌሎች አልባሳት በምን ይለያሉ

የሰንበት ት/ቤት መዝሙራት በቤተ ክርስቲያን ዶግማ እና ቀኖና የሚመሩ ሆነው የእግዚአብሔርን ቃል የሚያስተምሩ፣ የሚያሳውቁ፣ የሚገስጹ እንዲሁም አምልኮ፣ ምስጋናና ጸሎት ለእግዚአብሔር የሚቀርቡት ሲሆን በተለያዩ ጊዜ፣ ቦታ እና ሁኔታ የሚዘመሩ የአገልግሎት አይነቶች ናቸው።

በመቀጠልም የሰንበት ት/ቤት መዝሙራትን ሥርዓት፣ አይነቶች፣ ምንጮቻቸው፣ ጠባያቸውን፣ አልባሳትና በየዘመናቱ የመጡ ችግሮችና መፍትሔዎቻቸው በዝርዝር እናያለን።

5.1 የሰንበት ት/ቤቶች መዝሙራት ሥርዓት

ሰንበት ት/ቤት የምለው ከላይ ላይ እንዳየነው ከቅዱስ ሲኖዶስ ጀምሮ እስከ አጥቢያ ቤተ ክርስቲያን በሚወርድ መዋቅር ከ1939 ዓ.ም ጀምሮ እንደ አንድ ዘርፍ የተዋቀረ ሲሆን መሠረታዊ አገልግሎቱ ከህጻናት እስከ ወጣት ያሉትን ምዕመናን መንፈሳዊ ትምህርት በማስተማር የእግዚአብሔርን አምልኮና አገልግሎቱን በእውቀትም ጭምር የተመሠረተ እንዲሆን የሚሰራ ነው።

መዝሙር «ዘመረ» ከሚለው የግዕዝ ግስ የተገኘ ሲሆን ትርጉሙም ማመስገን መለመን፣ ማዜም፣ መማጸን የሚል ትርጉም አለው። ይህም የልዑል እግዚአብሔርን አምላክነት በሰፊው ለመመስከርና እግዚአብሔር አምላክን የምናመሰግንበት የምንለምንበት ዐቢይ የጸሎት ዓይነት ነው።

ሥርዓተ ቤተ ክርስቲያን ዘጠነኛ ክፍል

በአጠቃላይ መዝሙር በጣም ብዙ ጥቅሞች አሉት። ልቦ አምላክ ቅዱስ ዳዊት እንደተናገረው «ዘምሩ ለአምላካችን ዘምሩ ዘምሩ ለንጉሣችን ዘምሩ» መዝ46፤6 መዝሙር የሚያበረታና የሚያጸናን መንፈሳዊ ኃይል ነው። «በተጨማሪም ጊዜ ወደ እግዚአብሔር ጮህሁ ሰማኝም» መዝ119 እግዚአብሔር ለእኛ ስላደረገው ሁሉ ደስታችንን የምንገልጽበት ነው። «ደስ የሚለው ማንም ቢኖር እርሱ ይዘምር» ያዕ 5:13 እንዲል። ስለዚህ መዝሙር ስንደሰትም ስንጨነቅም ለእግዚአብሔር የሚቀርብና የሚጸልይ እንደሆነ እንረዳለን።

ሥርዓት፡ ማለት ደግሞ ህግ፣ ደንብ፣ መመሪያ ማለት ሲሆን የሰንበት ት/ቤት መዝሙር ሥርዓት የምንለው ሰንበት ተማሪዎቹ በተቀመጠላቸው ሥርዓት ውስጥ እንዲያድጉና የሚዘመሩት መዝሙራትም የቤተ ክርስቲያንን ደግማና ቀኖናን በተያያዘ መንገዱ ይዘው እንዲያገለግሉ የሚያደርግ ማለት ነው። ተማሪዎች በዚህ ሥርዓት ሲያድጉ ወይም ሲዘምሩ የሚያገለግሉትን አምላክ እንዲያውቁት እና በሥርዓት እንዲያገለግሉ፤ አምላካቸውን እንዲያመሰግኑ ማድረግ ነው።

1.2 የሰንበት ት/ቤቶች የአማርኛ መዝሙራት

በሰንበት ት/ቤቶች ውስጥ ከሚሰጡ አገልግሎቶች አንዱ የመዝሙር አገልግሎት ነው። በዚህም የመዝሙር አገልግሎት የሰንበት ት/ቤት ተማሪዎች አምላካቸው እግዚአብሔርን ያመልኩበታል፣ ያመሰግኑበታል፣ ይማጽኑበታል፣ እመቤታችንን ቅድስት ድንግል ማርያምን፣ ቅዱሳን ጳውሎስን፣ ቅዱሳን ሰማዕታትንና ቅዱሳን መላዕክት የኪሩቤልን እንዲሁም የእግዚአብሔርን ምህረትና የእመቤታችንን ምልጃ፣ የቅዱሳኑን ሕይወት የጳውሎስን በረከት ይሳተፋሉ። ከዝማሬው ትምህርት ይወስዱበታል ሕይወታቸውን ያንጹብታል።

የሰንበት ት/ቤት መዝሙራት እንደ አካባቢው የቋንቋ ተናጋሪ ማህበረሰብ በተለያየ ቋንቋ ሊቀርቡ ቢችሉም እንደየጠባያቸው እና ይዘታቸው ሁኔታ የንስሃ፣ የበዓላት፣ የሠ ርግ እና የሐዘን ብለን ልንተነትናቸው እንችላለን።

ሀ. የንስሃ መዝሙራት

የንስሃ መዝሙር የምንለው እየሰማነው ወይም እየዘመረ ያለውን ምዕመን መዝሙሩን በጥሞናና በአንቃዕሮ ሕሊና ከእግዚአብሔር ጋር እንዲነጋገር የሚያደርግ ሲሆን በዚህ ጊዜ ሰው ስለ ኃጥያቱ እያሰበ እንዲጸጸትና ለንስሃ እንዲበቃ ስለ አጠፋው ጥፋት ሁሉ ነፍሱ ከአምላኪ ጋር እንድትነጋገርና ይቅርታም እንድትጠይቅ የሚያደርግ የመዝሙር አይነት ነው።

ለ. የሐዘን መዝሙራት

በባህርያቸው ከንስሃ መዝሙር ጋር ተመሳሳይነት ቢኖራቸውም ብዙውን ጊዜ የሚዘመሩት ግን ከሕዝብ ክርስቲያኑ አንድ ክርስቲያን በጽኑ ቢታመም ወይም ቢያርፍ ችግሩ ከደረሰበት ቦታ በመገኘት ቤተ ክርስቲያን የታመመውን ታበረታለች ሀዘንተኛውን ታጽናናለች። ቤተ ክርስቲያን

ሥርዓተ ቤተ ክርስቲያን ዘጠነኛ ክፍል

የታመሙትን ከምታበረታታባቸው እና ከጋዘንተኞች ቤትም የምታጽናናባቸው መንገዶች አንዱ እንደ እነዚህ አይነት መዝሙራትን በማቅረብ ነው።

ለምሳሌ፡ እግዚአብሔር መልካም ነው፣ ማርያም ሀዘነ ልቡና ታቀልል፣ እኔስ በመምግባሬ ወዘተ ሐ. የሠርግ መዝሙራት

እንዲህ ዓይነቱ መዝሙሮች የቤተ ክርስቲያን ልጆች ጋብቻቸውን በሚፈጽሙበት ወቅት የሰንበት ተማሪዎች ጋብቻቸውን በሚፈጽሙበት ወቅት የሰንበት ተማሪዎች በአልባሳት በማሸብረቅ ጋብቻ የፈጸሙትን ሙሽሮች በማጀብ የሚዘምሯቸው ሰርግ አዘል ወይም ሙሽራ ሙሽራ የሚሹቱ መዝሙራትን ይመለከታሉ።

ለምሳሌ፡- ሙሽራው ደስ ይበልህ፣ በቃና ዘገሊላ፣ ደመቀ አበራልን . . . ወዘተ

5.3 የሰንበት ት/ቤቶች የበዓላት መዝሙር

የኢ/አ/ተ/ቤ/ክ በየዓመቱ የሚከበሩ የተለያዩ የአውደ ምህረትና የአደባባይ ክብረ በዓላት እንዲሁ ይታወቃል። ከእነዚህም ጥቂቶቹ የዘመን መለወጫ ክብረ በዓል፣ የመስቀል በዓል፣ የጌታችን የኢየሱስ ክርስቶስ የልደት፣ የጥምቀት፣ የስቅለት፣ የትንሳኤና የዕርገት በዓላት፣ የቅዱሳን መላዕክት፣ የቅዱሳን ጳውሎስ እና የቅዱሳን ሰማዕታት በዓላት ሲሆኑ ለእያንዳንዱ ክብረ በዓል የሚሆኑ መዝሙራትን በመለየት የሰንበት ት/ቤት ተማሪዎች ከምዕመኑ ጋር በመሆን እግዚአብሔርና ቅዱሳኑን በአውደ ምህረትና በአደባባይ ያመለካሉበታል።

5.4 የሰንበት ት/ቤቶች የግእዝ መዝሙራት

የግእዝ መዝሙራት ምንጫቸው የቅዱስ ያሬድ ዜማ ሲሆን በውስጣቸው ብዙ መልእክቶችን ወይም ምሥጢራትን የሚስተላልፉ ናቸው። በውስጣቸው ትምህርት፣ አምልኮ፣ ተግሳጽና ምስጋና የመሳሰሉትን በሰፊው የያዙ ሲሆኑ ዘማሪውን ወይም ሰሚውን ወደ ልዩ ተመስጦ የሚያስገቡና መንፈስን የሚማርኩ ናቸው። ከዚህም በተጨማሪ ከሌሎች መዝሙራት አንጻር ሲገመገሙ በይዘታቸው አጠር ያሉ እና በምስጢራቸውም ወይም በመልእክታቸው ግን ጠለቅ ረቀቅ ያሉ ብዙ መልእክቶችን በአጭር ቃል የማስተላለፍ አቅም ያላቸው ሲሆኑ እንደ መልእክቶቻቸው ይዘት በተለያየ ሁኔታ ማለትም በደስታ፣ በበዓላት፣ በኃዘንና በመሳሰሉት ጊዜያት እንገለገልባቸዋለን።

5.5 የሰንበት ት/ቤቶች የዘወትር መዝሙራት

የዘወትር መዝሙራት የምንላቸው በአምልኮተ እግዚአብሔር ሆነ ምስጋና እንዲሁም የእመቤታችን ቅድስት ድንግል ማርምን እና የቅዱሳንን ምስጋና በጊዜ በቦታ በሁኔታ ሳይገደቡ በማንኛውም ወቅት ሊዘመሩ የሚችሉ መዝሙራት ናቸው።

ሥርዓተ ቤተ ክርስቲያን ዘጠነኛ ክፍል

5.6 የሰንበት ት/ቤቶች መዝሙራት መለያ ጠባያት

በሰንበት ትምህርት ቤቶች አገልግሎት ላይ የሚውሉ መዝሙራት ከዚህ በታች የተዘረዘሩት ጠባያት አሉዋቸው፡፡

- የቤተ ክርስቲያንን ትምህርተ ሃይማኖት በዘይቤና በምስጢር ይጠብቃሉ፡፡
- ከመጽሐፍ ቅዱስና አዋልድ መጻሕፍት መሠረተ ሃሳብ ጋር የማይጋጩ /ማይቃረኑ/ የቤተ ክርስቲያንን ትውፊት የጠበቁ ናቸው፡፡
- የቤተ ክርስቲያንን የዜማ ሥርዓትና ስልት የጠበቁና ከመዝሙር መሣርያም አንጻር በቤተ ክርስቲያን የመዝሙር መሣሪዎች ብቻ ይዘመራሉ፡፡
- ግጥማቸው ወጥነት ያለውና /የማይቆራረጥ/ እርስ በእርሱ የማይቃረን መልእክት /ጭብጥ/ ያላቸው ናቸው፡፡
- ምእመናንን በእምነት በምግባር በማጽናት በማስተማር ወደ ዘላለማዊ ሕይወት የሚመሩ ናቸው፡፡

5.7 የመዝሙር መጻሕፍት እና ምንጮቻቸው

የመዝሙር መጻሕፍትን በተመለከተ እንደ ቤተ ክርስቲያኖችን እውቅና ተሰጥቷቸው አገልግሎት ከሚሰጡት መካከል ዋነኞቹ ድን፤ ጸመ ድን፤ መጽሐፈ ዚቅ፤ መጽሐፈ መዝሙር /መጽሐፈ/ ናቸው፡፡ ከእነዚህ መጻሕፍት በተጨማሪ ለሰንበት ት/ቤቶች የመዝሙር መማሪያ ይሆን ዘንድ የተዘጋጀ “መዝሙረ ማኅሌት” የተሰኘ የመዝሙር መጽሐፍ ይገኛል፡፡

መዝሙረ ማኅሌት

ቅዱስ ያፌድ ወደ ሰማያዊው ዓለም ተወስዶ የመላእክትን ጣዕመ ዜማ ቀስሞ ወደ ምድር ካመጣ በኋላ ቤተ ክርስቲያን በዚህ ያፌዳዊ ዜማ በማመስገን ላይ ትገናለች፡፡ በመዝሙር ላይ በየጊዜው የሚደርሱ ችግሮችን ለመቀነስና ብሎም ለማጥፋት በማሰብ ማዕከሉን ጠብቆ የቤተ ክርስቲያን የበላይ አካል በሆነው በቅዱስ ሲኖዶስ ውሳኔ መሠረት በሚመለከታቸው የቤተ ክርስቲያን ሊቃውንት ተዘጋጅቶና ተመርምሮ የተዘጋጀ የመዝሙር መማሪያ መጽሐፍ ነው፡፡ የመዝሙሩ ዜማ መሠረቱ የቅዱስ ያፌድ ዜማ ሆኖ በየጊዜው በተዘመረ የማኅሌት ሥርዓት የተዘጋጀ ሲሆን ዝግጅቱም በአብዛኛው በአማርኛ ቢሆንም የምሥጢረ ቤተ ክርስቲያኖችን መዝገብ የሆነውን የግዕዝ ቋንቋን ሊለማምዱ የሚችሉ በየበዓላቱ የሚዘመሩ መጠነኛ የግዕዝ መዝሙራት አሉበት፡፡

ቅዱስ ሲኖዶስ ግንቦት 2ቀን 1986 ዓ.ም ባወጣው የሰንበት ትምህርት ቤቶች መተዳደሪያ ውስጠ ደንብ በምዕራፍ አራት በፊደል “መ” እንደተገለጸው በመላኢትዮጵያና በውጪው ዓለም የሚገኙት የኢትዮጵያ ኦርቶዶክስ ተዋሕዶ ቤተ ክርስቲያን የሰንበት ት/ቤቶች መንፈሳውያን ወጣቶች የሚዘምሩት ያፌዳዊ መዝሙር እንዲሆን፤ ከያፌዳዊ መዝሙር ውጪ ሌላ መዝሙር እንዳይዘመር ደንግጓል፡፡ ለሚፈጠሩ ስህተቶች የሰንበት ት/ቤቶች ማደራጃ መምሪያ አስቸኳይ

ሥርዓተ ቤተ ክርስቲያን ዘጠነኛ ክፍል

እርምት እንዲሠጥ ኃላፊነት ሰጥቷል። በዚህም መሠረት ልክ እንደቤተ ክርስቲያናችን የዘወትር አገልግሎት የሰጠት ት/ቤቶችም አንድ አይነት መዝሙር እንዲዘምሩ በማሰብ “መዝሙረ ማኅሌት” የተሰኘው የመዝሙር መጽሐፍ በማደራጃ መምሪያው ተዘጋጅቷል። በውስጡም በዘመናት፣ በወቅት፣ በጾታችንና በእመቤታችን፣ በቅዱሳን መላእክትና በጸድቃን ሰማዕታት ክብረ በዓላት፣ በእለተ ሰንበት ለመዘመር በሚያስችልበት ሁኔታ የቀረበ ነው።

5.8 የሰንበት ተማሪዎች የአገልግሎት ልብስ

የቤተ ክርስቲያናችን የሰበካ መንፈሳዊ ጉባኤ ደንብ ቃለ ዓዋዲ በአንቀጽ 20 ቁጥር 10 ላይ “የሰንበት ትምህርት ቤት ተማሪዎች መንፈሳዊውን በዓል በሚያከብሩበት ጊዜ የቤተ ክርስቲያናችንን ሥርዓትና ባህል በተከተለ ሁኔታ የመለያ ልብስ /ዩኒፎርም/ እንዲዘጋጅላቸው ያደርጋል።” ኃላፊነት በተሰጠው አካል የሰንበት ት/ቤቶች መለያ ልብስ እንዲኖራቸው ያዛል።

በዚህም መሠረት የቤተ ክርስቲያንን ሥርዓትና ትውፊት በጠበቀ መልኩ የሚዘጋጅ ሲሆን ከጊዜ በኋላ ግን መለያ ልብሶች ከስርዓት ውጪ በሆነ መልኩ ሲዘጋጁ ይስተዋላል። ከዚህ ጋር ተያይዞ የመጣው የቀለማትና የመታየት ውድድር ከመዝሙርና የአለባበስ ሥርዓቱ ይልቅ ከፍተኛውን ትኩረት ለአልባላቱ ሲሰጥ ማየት የተለመደ እየሆነ መጥቷል። ቀድሞ የነበረው የሰንበት ት/ቤት መዘምራን ልብስ /ዩኒፎርም/ ነጭ የነበረ ሲሆን የቤተ ክርስቲያኒቱ አርማ የሆነው መስቀል ይደረግበታል። ይኸም ከስርዓትና ትውፊትነቱ በተጨማሪ የሰው ልጆች እንደ መላእክት ሆነው የሚያመለካኩ መሆናቸውን የሚያሳይ ነበር። በአሁኑ ሰዓት በአንዳንድ ቦታ የሚስተዋለው የተለያዩ ቀለም የበዛባቸው ዩኒፎርሞች ግን እንኳን ከሰማያውያኑ መላእክት ጋር ሊያመሳስሉን ቀርቶ እርስ በዝርሳችን እንኳን ሊያመሳስሉን አልቻሉም።

በአጠቃላይ የአለባበስ ስርዓቶች መጣስና መጓደል፣ እንዲሁም የማይገባውን የመልበሱ ጉዳይ አጠቃላይ የቤተ ክርስቲያናችን ችግር ከሆነ ሰነባብቷልና ቀኖናው ሊከበርና ለሌለውም ጊዜውን የዋጀ ቀኖና ሊበጅለት ይገባል።

ሥርዓተ ቤተ ክርስቲያን ዘጠነኛ ክፍል

5.9 በየዘመናቱ መዝሙር ላይ እና የመዝሙር ሥርዓታችን ላይ የተከሰቱ ችግሮች እና

መፍትሔዎቻቸው

በመዝሙር ላይ የሚስተዋሉ ዘርፈ ብዙ ችግሮች ቢኖሩም በይበልጥ በሰንበት ትምህርት ቤቶች በብዛት የሚስተዋሉ ችግሮችን ቀጥሎ የምንመለከት ይሆናል።

- በብዙ ሰንበት ትምህርት ቤቶች የግንዛቤ ችግር ከመሆኑ የተነሳ የመዝሙርን አገልግሎት ባለመረዳት የሚፈጠሩ ችግሮች አሉ።
- አንዳንድ ሰንበት ትምህርት ቤቶች በአንድ ቅዱስ ስም የተዘመሩ መዝሙራትን በመቀየር በሌላ ቅዱስ ስም ሲዘምሩ የሚታይ ሲሆን ይኸም የምስጢር መፋለስን ሲያስከትል ይስተዋላል።
- በሌላ በኩል ደግሞ በመዝሙራት ላይ የራስን ግጥም በመጨመር የሚዘምሩ ሲኖሩ ይኸም የዝማሬውን ወጥነት ከማሳጣቱም ሌላ የአስተምህሮና የምስጢር ችግርን ያመጣል።
- ከሰንበት ትምህርት ቤቶች አለመጠናከርና አቅም ማነስ የተነሳ መዝሙሮችን ሳይመረምሩ እንደተገኘ መዘመርም ከሚስተዋሉ ክፍተኛ ችግሮች አንዱ ነው።
- በተለያዩ ደረጃ የሚያገለግሉ አካላት ለመዝሙርን የመርሀ ግብር ማድመቂያ ከማድረግ ባለፈ ትኩረት አለመስጠታቸው።
- ምእመናንም መዝሙርን በዘፈን ፈንታ ከማድመጥ ውጪ ጸሎት፣ ምስጋና መሆኑን አለመረዳት። ዋና ዋና ችግሮች ናቸው።

መፍትሔዎች

- የተጠናከረ የመዝሙር ክፍልን በየአጥቢያው መፍጠር
- የመዝሙርን ዘርፈ ብዙ አገልግሎትወይም ጥቅም በማስገንዘብ አገልጋይ ዘማርያን ለዛ የሚገባ ሕይወት እንዲኖራቸው ማትጋት።
- መእመናን የመዝሙርን ምንነትና አገልግሎት እንዲረዱ ማድረግ።

ሥርዓተ ቤተ ክርስቲያን ዘጠነኛ ክፍል

የምዕራፉ ማጠቃለያ ጥያቄ

ትክክለኛውን መልስ የያዘውን ፊደል ምረጡ።

1st COPY

አጭር መልስ ስጡ።

ሥርዓተ ቤተ ክርስቲያን ዘጠነኛ ክፍል

ዋቢ መጻሕፍት

- መጽሐፍ ቅዱስ /ሰማንያ አሐዳ/
- መዝሙረ ዳዊት ንባቡና ትርጓሜው
- ያፌድና ዜማው በሊቀ ካህናት ጥዑመ ልሳን 1981 ዓ.ም
- አሮድዮን በሊቀ ጉባኤ ጌታሁን ደምፀ 2005 ዓ.ም
- ሥርዓተ ማኅሌት ዘቅዱስ ያፌድ ዲ/ን ፋሲካው ካሳው 2013 ዓ.ም
- ጥንታዊ የቤተ ክርስቲያን ሥርዓተ ትምህርት በሊቀ ሥልጣናት ሀብተ ማርያም ወርቅነህ
- መጽሐፈ ዚቅ ወመዝሙር 1987 ዓ.ም ትንሣኤ ማተሚያ ድርጅት
- የሰንበት ት/ቤቶች የአማርኛ መዝሙራት ከየት ወደ የት 1995 ዓ.ም በዲ/ን ሰሎሞን ወንድሙ
- የቅዱስ ያፌድ ታሪክና የዜማው ምልክቶች አክሊለ ብርሃን ወ/ቂርቆስ ሊቀ ጠበብት
- ቅዱስ ሲኖዶስ በተለያዩ ጊዜ ያሳለፋቸው ውሳኔዎችና የሰንበት ት/ቤቶች ማደራጃ መምሪያ መተዳደሪያ ደንብ
- የሰንበት ት/ቤቶች የማስተማሪያ ጥራዞች እና የማኅበረ ቅዱሳን የጊቢ ጉባኤ ማስተማሪያ ጥራዞች
- መዝሙረ ማኅሌት

ማስገንዘቢያ፦ አረንጓዴ የተቀቡ ርዕሶች መምህራን በደንብ አይተው እንዲዘጋጁባቸው ሲሆን በቢጫ የተቀቡት ደግሞ በልዩነት መዳበር የሚፈልጉ ናቸው።

❖ በጽሑፉ ላይ ያሉትን ማንኛውም አስተያየት ለአንድነቱ እንዲሰጡ በአክብሮት እንጠይቃለን!!